

FIKIRA SALEEMAH

Na
ZEENAH IBRAHEEM

HAKKIN MALLAKA:
@ Zeenah Ibraheem, 2022

MASANIYA:
LITTAFI: Fikira Saleemah.
JIGO: Fadakarwa da Nusarwa ga 'Yan'uwa.
RUBUTAWA: Zeenah Ibraheem
SHEKARA: October-2022. R/Auwal-1444.
ADIRESHI: Nijeriya, West Africa.

GABATARWA

A'udhu Billahi Minash Shaitanir Rajeem Bismillahir Rahmanir Raheem.
Wassalatu wassalamu ala Rasulillahil Kareem wa Ahli Baitihi, Attayibinat
Tahirin.

Na rubuta wannan rubutun ne, a yayin da muke tsare a hannun azzalumai. Na
yi haka ne domin fadakar da 'yan'uwa Musulmi waɗanda suka amsa kiran
Jagoranmu, Bawan Allah, wanda ya sadaukar da rayuwarsa gaba ɗaya wajen
ganin addinin Allah Ya tabbata a wannan nahiyar duniya da muka sami kanmu
a ciki.

Hakan kuwa ya zama wajibi ne gare ni a yayin da muka fara jin labarin abun
da ke faruwa a tsakanin 'yan'uwa, na ɓanganiya da ruɗani da mafi yawa suka
shiga ciki bayan ta'addancin da azzalumai suka aiwatar a kanmu a waƙi'ar
azzalumi Buhari (Allah Ya ƙara masa la'ana).

1. Na farko, wai an ayyana wani mutum, a matsayin wai “Shugaban Harka!”

2. Na biyu, wai mun yarda da dokokin da ya safa wa na Allah (Kwanstutushan)!
3. Na uku, wai mu dɓin nan, mun yarda da azzalumai a matsayin shugabanninmu!
4. Na huɗu, wai mu dɓin nan masu bin dokokin da suka safa wa na Allah ne. Har a taken da ake rerawa a muzaharori (slogans ke nan), a na cewa; (WE ARE LAW ABIDING! WE ARE NIGERIANS!)
5. Na biyar, wai a tsare jini! Wai jininmu yana da tsada! SUBHANALLAH! LA HAULA WA LA KUWWATA ILLA BILLAH! Ajeeb! Ajeeb! Ajeeb!!!

Wadannan abubuwan, suka tabbatar mun da cewa mafi yawan 'yan'uwa sun shiga ruɗani. Kuma ya tabbatar mun da cewa, mafi yawa ba su da fahimta ingantace. Domin kuwa, duk wanda ya fahimci Musulunci ko da dɓan kaɗan ne, zai san cewa duk wanda ya tsaya ƙyam a tafarkin Allah, dole sai Allah Ya jarabce shi da jarabawowi masu tsanani. Wannan alƙawari ne na Allah. Kuma nasarar mutumin da Allah Ya jarabce shi, ita ce, tsayawa ƙyam a tafarkin Allah.

Ya zo a Hadisin Manzo Allah (SAWA) cewa, an jarabci bayin Allah cikin al'ummar da suka gabace mu da jarabawowi masu tsanani, har takan kai ma, a zo da mutum a dɓora zarto a tsakanin kansa, a ce masa: "Ka fita addininka, ko mu raba ka biyu da zarto nan." Amma mutum ya ƙi fita daga addini, kuma a raba shi biyu, yana ji yana gani. Wannan ba zai sa waɗanda suka wanzu cikin bayin Allah su miƙa wuya ga azzalumai ba.

Abin takaici shi ne, ana yin waƙi'a, wai wasu sun naɗa Shugaba, kai ka ce ba gwagwarmayar tabbatar addini ake yi ba. Kamar dama an ƙosa azzalumai su kawar masu da ƙaya don su yi haza a cikin biyayya ga azzalumai.

Sannan shelar da wasu suke yi cewa, wai mun yarda da azzalumai da dokokin da suka kauce wa na Allah, da ban mamaki. Domin da a ce mun yarda da zalunci da azzalumai da dokokin da suka kauce wa na Allah tun farko ne, ai da mun zama 'yan gatan azzalumai. Da kuma ba mu fuskanci bala'o'in da muka fuskanta a hannunsu ba.

Ina ma'anar a yanka mutane fiye da 1,000 domin sun tsaya ƙyam a tafarkin Allah, kuma sun yi wa azzalumai tawaye? Sannan mu da muka wanzu, mu ce mun yarda da abubuwan da da tun farko mun sallama masu ne, da ba a kashe

mana masoyanmu da 'ya'yanmu ba. Da kuma ba mu fuskanci, tsangwama, izgili, cin mutunci, azabtarwa, kurkuku da kisa ba.

Sannan kuma wai a kare jini! Wai jininmu na da tsada! Ikon Allah! Tsadar jinin namu har ya fi na Imam Hussain (AS)? A lokacin da Imam Hussain (AS) ya sadaukar da ransa da na 'ya'yansa a Karbala, babu wanda rayuwarsa ta kai ta Imam Husain (AS) mahimmaci (domin wanzar da Musulunci) a duk duniya gaba ɗaya. Amma duk da haka, Imam Hussain (AS), ya sadaukar da ransa da na 'ya'yansa gaba ɗaya. Wannan sadaukarwar ta zama sanadiyyar wanzuwar addinin Musulunci sahihi.

Ayyana wani a matsayin wai “Shugaban Harka,” ya kara tabbatar da karancin fahimtar mafi yawan waɗanda suka yarda da wannan matakin. Ai ba yau aka fara kama Jagoranmu a tsare ba, ba a taɓa samun lokacin da aka tsare shi, wasu suka ɗauka cewa ai yanzu suna buƙatar su ayyana wa 'yan'uwa Shugaba ba.

Jagoranmu guda ɗaya ne, ko yana zaune a gida, ko yana tsare a hannun azzalumai. Kuma ko da ko an kashe shi ne, kamata ya yi a cigaba da gwagwarmaya har sai Allah Ya yi hukuncinsa, kuma gwagwarmayar ce yau da kullum za ta fitar da wanda Allah Ya yarda da shi, ya kuma sanya masa karɓuwa a zukatan mutanen kirki. Kamar yadda babu wani cikinmu da ya zaɓi Malam (H). Zaɓin Allah ne.

Za ku ga rubutu na bai yi kama da littattafan da aka saba rubutawa ba. Wannan ya faru ne domin ban rubuta shi tun farko a matsayin littafi ba. Na yi shi ne a matsayin wa'azin da na yi ta turawa a buga mun duk lokacin da dama ta samu.

Fatana ita ce, wannan rubutun ya taimaka wajen kwakwafa fikirarmu zuwa ingatattar fikira. Wato ingantacciyar fahimtar hadafin kirar Malam Zakzaky (H).

Ko kwanan nan ruɗaɗu, da ɓanganiya da wasu suka shiga na ƙoƙarin canza alƙibilar wannan Harkar, zuwa ga Harkar mara wa azzalumai, fajirai, mujrimai baya da sunan wai Malam (H) ne ya yi umurni da yin haka. Da kasantuwar wasu daga cikin 'yan'uwa sun ruɗu da wannan shirmen, ya nuna mahimmacin cigaba da kwakwafa fikira a tsakaninmu. Allah Ya kiyashe mu ɓata cikin shiriya. Allah Ya sa mu sami yardar Shi. Ya sanya mu cikin bayinSa na gargaru.

SADAUKARWA

Na sadaukar da rubutun nan zuwa ga Shaheedai tun farkon wannan Da'awar har zuwa yanzu.

MUKADDIMA

بِسْمِ اللَّهِ الرَّحْمَنِ الرَّحِيمِ

Da sunan Allah Mai Rahama Mai Jinƙai. Wanda yahalicci mutane da aljannu domin su bauta masa, “Ban halicci mutum da aljan ba sai don su bauta mini.” Tsira da aminci su ƙara tabbata ga Manzon Allah Muhammad (S), wanda ya kasance abin koyi ga bayi, “Haƙiƙa ya kasance a gare ku game da Manzon Allah kyakkyawan abin koyi, ga wanda yake ƙaunar Allah da ranar ƙarshe (alƙiyama)”, tare da Iyalan Gidansa Tsarkaka, waƙanda suke sune tafarki madaidaici, “Siratal-Mustaƙeem”.

Haƙiƙa wannan littafi da Malama Zeenah (Ummus-Shuhada) ta rubuta, yana da matuƙar muhimmanci ga dukkanin ‘yan’uwa maza da mata (Brothers and Sisters), manyanmu da matasanmu, mu nazarce shi, tare da zuzzurfan tunani da kuma buɗaɗɗiyar zuciya, kamar yadda Alƙur’ani ke ƙarfafa cewa “Afalaa-Tadabbarun”.

Domin ta hanyar nazartar littafin za mu fa’idantu da zurfafan ma’anoni da haskakawa, tare da irshadin da ke cikin wannan rubutu, domin sa mun ‘Istikama’ da tabbatsuwa a kan tafarki.

Ana da tsananin buƙatar jajjartattun ‘yan’uwa “Waltaƙun minkum ummatun yad’una ilalkhairi, wa ya’amuruna bil ma’arufi wa yanhawna anil munkar, ula’ika humul muflihun”. Irin su Malama Zeenah a irin wannan yanayin da ake ciki, domin jan linzami, tare da sanyawa ‘yan’uwa ƙaimi, domin tafiya daidai a kan tafarkin gwagwarmayar Musulunci.

A cikin wannan littafi, marubuciyar a gabatarwarta, ta kawo yadda ƙasar nan ta kasance cikin duhu kafin zuwan hasken jihin Shehu Usman Dan Fodiye, tare da cewa tun bayan Shehu ba a ƙara samun wani mai shiryarwa ba, sai a wannan zamanin namu, da Allah ya ta da mana wannan bawa nasa, Shaikh

Ibraheem Zakzaky (H), “Walaḥad Ba’athna fi kulli ummatin Rasulan Anī’ibudullaha Wajtanibud-Daghut”.

Jigon rubuta wannan littafi shi ne jan hankalin ‘yan’uwa a kan su tsayu, tare da dabbaƙa Fikrar Jagora (H), musamman jawabin “**SHELAR FUNTUWA**”, wanda aka fi sani da “**FUNTUA DECLARATION**”, wacce take an sami wasu ‘yan’uwa suna neman su sauka, ko ma sun sauka daga wannan Fikra ta Jagora (H) cikin sani ko a rashin sani.

Jagora cewa ya yi; “Ina yin shela a gabanku, kuma Allah (Subhanahu wa Ta’ala) shi ne shaidata cewa, ni dai na kangare wa Tsarin mulkin Nijeriya, da tsarin dokokinta da shugabanninta! Ban amince da ko ɗaya daga waɗannan ba! A maimakon haka ina ɗaɗa tabbatar da imanina ga littafin Allah, da shari’arsa da kuma shugabancin Manzon Allah (Tsira da Amincin a gare shi).

Waƙi’ar Buhari ta 12/12/2015 zuwa 14/12/2015, haƙiƙa Waƙi’a ce wacce take kamar yadda su Jagora suka bayyana ta da cewa Waƙi’a ce da ta bayyanar da gwaraza, da matsorata da makwaɗaita da masu rauni.

To waɗannan ɓangarori kowanne aikinsa ya bayyana shi. Gwaraza sune waɗanda suka yi tsayuwar daka a kan haƙiƙanin Fikrar Jagora, yayin da sauran ɓangarorin suka samu tangarda. To abin takaicin shi ne, wasu daga cikin matsorata da makwaɗaita da masu rauni, da sun kame bakinsu da ya fi masu alheri, amma sai suka bullo da wasu Fikrori saɓanin na Harka Islamiyya. Malama ta tsinto uku daga ciki ta yi magana a kansu. Uku ɗin kuwa sune:

- 1. TSARE ZUBAR DA JINI**
- 2. MU MASU BIN DOKOKIN KASA NE**
- 3. MU 'YAN LUMANA NE, KUMA HAR**
ABADA MUNA NAN MUNA LUMANANCI
(DON HAKA, GA WUYAYENMU NAN A SARE!)

Irin waɗannan, masu wannan tunani ga shawarar Malama gare su: “To, ni shawarar da zan ba duk wanda ya ga wannan tafiya ta yi masa wuya, kuma ba zai iya ba, to don Allah, don Annabi, ya koma gefe ya yi shiru, ya rinƙa mana fatan alheri, ya kuma tserar da kansa daga ƙunci, da tsananin duniya, kamar yadda waɗansu suka yi. Amma kada ya zo ya ce, sai kowa ya daina tafiya kan hanya madaidaiciya.

“Gara wafanda suka ga ba za su iya ba tun farko, suka ja da baya, da wanda zai zo ya ce ana tare da shi, amma sai ya sa kowa ya ji tsoro kamar yadda shi yake jin tsoro.

Sannan abin da ya fi muni shi ne, sai a ce, haka ma Allah ya ce a yi. Ka ga wanda ya yi haka nan, zai gamu da Allah, da nauyin zunubinsa da kuma nauyin ɓatar da bayin Allah. Allah Ya kiyaye mu daga ɓata a cikin shiriya.

A cikin wannan littafi Malama tana tunatar da mai karatu ko mai sauraren karatun cewa: “Mu mun amsa kiran nan ne alhali muna sane da haɗarin da ke fuskantar duk wanda ya amsa kiran. **“WE ACCEPTED THIS CALL KNOWING ITS REVOLUTIONARY NATURE AND DANGER THEREIN! WE ARE PREPARED TO SACRIFICE EVERYTHING FOR ALLAH’S SAKE! MAY ALLAH ASSIST US TO FULFIL OUR INTENTION.”** Da dai sauran bayanai da ɗan’uwa zai fa’idantu da at sar ya nazarci wannan littafi.

Muna fatan marubuciyar za ta cigaba da wannan aiki mai ɗimbin alheri, ta kuma taɓo wasu ɓangarorin da ba ta taɓo ba a wannan littafin don warware matsalolin da ke ciki.

Sannan muna fatan samuwar wasu ’yan’uwa da za su taimaka da irin wannan rubutu don ƙara fito da Fikrar Jagora SALEEMAH, wato a fito a fayyace ‘Sunnatallah’, wacce take ba ‘Taghyiri’ kuma ba ‘Tabdili’ a cikinta.

‘Yan’uwanku, Yakubu Zurmi da Abba Salisu

FIKRAH SALEEMAH

FAHIMTAR HARKA INGANTATTA

بِسْمِ اللَّهِ الرَّحْمَنِ الرَّحِيمِ
وَصَلَّى اللَّهُ عَلَى رَسُولِ اللَّهِ الْكَرِيمِ وَ عَلَى آلِهِ وَسَلَّمَ

MU BUDE ZUKATANMU DON KARBAR GASKIYA

Na ƙara kawo tunatarwar da ta gabatar kwanaki ne, don mu buɗe zukatanmu saboda karɓar gaskiya ba tare da la’akari da wa ke magana ba, almuhim shi ne mene ake cewa.

Mune muka wayi gari a wata ƙasa da ake ce wa wai ‘Nijeriya’, wadda Turawan mulkin-mallaka suka kafa bisa ginshiƙin kafirce wa Allah da dokokinsa. Da kuma bijire wa Manzon Allah (SAWA) da tsarin da ya dora mu a kai, ya kuma umurce mu da shi. Wannan farmakin ya auku ne bayan ƙoƙarin da bawan Allah, Mujaddadi, Shaikh Usman Dan Fudiye ya yi, na jaddada addini da tabbatar da tsarin Musulunci, shekaru 200 da suka wuce. Abin takaici shi ne, kamar yadda ya saba faruwa kullum a duk tarihin bayin Allah da suka gabata, an sami munafukai da masu rauni, waɗanda duniyarsu ce ta fi masu mahimmanci fiye da lahirarsu. To ko a lokacin Shehu (RA) irin waɗannan su suka mayar da hannun agogo baya, ta wajen koma wa wajen jahiliyyar da Shehu ya yaƙa a gaba ɗayan rayuwarsa mai albarka.

Ba da jimawa ba, bayan wafatin Shehu, aka kauce daga hanya madaidaiciya, aka dawo da zalunci da al’adun da suka saɓa wa Musulunci! Aka dawo da zalunci da fandaɗa, amma da sunan Musulunci. Aka yi watsi da bayin Allah na gargaru, irin su Shaikh Abdullah Gwandu (RA). A kan haka ake a lokacin da Turawan mulkin-mallaka suka kawo hari da kafircinsu, suka zubar da jinanen bayin Allah, suka dala da gawawwakin kakanninmu da suka bijire masu. Hakan ya faru ne saboda mutane ba su farga ba sai da kafirai suka mamaye su. Suka yi fargar Jaji. Alhali an kauce wa tafarki, an faɗa wa zalunci da fandaɗa.

An sami bayin Allah marasa yawa da suka tunkari kafiran mulkin-mallaka suka yi iya nasu ƙoƙari, kamar yadda mutanen Bidʼda, Haɗejia, Sakkwato da Bormi suka yi. An sami wani bawan Allah shi ma a ɓangaren Sakkwato a garin Satiru, wanda ya dake, ya jagoranci wasu bayin Allah aka fafata da Bature har duk suka yi shahada. Amma bayan haka sauran sun miƙa wuya ne aka kafa tsarin kafircin da ya wanzu har zuwa yau.

Bayan haka, ba a ƙara samun wani yunƙurin dawo da addini tsantsa irin yadda Shehu Usman ya yi ba, sai dai lokacin Shaikh Zakzaky (H). Shaikh Zakzaky ya kira mu ne a kan mu koma wa tafarkin Allah. Ya ce mana, mu Musulmi ne, to mu zo mu yi Musulunci kamar yadda Allah Ya umurce mu da shi.

IMANI MAKAMIN RUSHE KAFURCI

Idan kun lura, a sama na fara bayani wanda a ciki na yi ƙoƙarin yin bayyani a taƙaice, halin da ƙasar nan ke ciki kafin bayyanar kiran Malam Zakzaky (H). To a yau zan kawo cikakken jawabin Malam a Funtua, wanda shi ya fito da kiran

Malam a sarari. Kafin wannan jawabin da ake kira FUNTUA DECLARATION, akwai kiran, sai dai a asirce ne da 'yan kalilan mutane.

A lokacin, mafi mahimmacin abin da Malam (H) ke kiran 'yan kalilan mutanen a kai shi ne 'Jihadun Nafs', wato gyaran kai da kuma sanin haƙiƙanin abin da ya hau kanmu na tashi tsaye ƙyam wajen yin aiki tukuru don ganin addininmu ya dawo ya yi iko da rayuwarmu gaba ɗaya. Wato Malam (H) ya nuna mana akwai buƙatar samar da abin da a Turance ake ce wa 'VANGUARD', ma'ana, mutanen da za a fara tafiyar nan da su, waɗanda za su sadaukar da komai, su ba gwagwarmayar nan lokacinsu ɗari bisa ɗari. Su kuma su zama a shirye suke da su fuskanci duk jarabawar da za ta same su a tafarkin Allah.

Tun farko, Malam (H) ya bayyana mana cewa tafarkin nan na da wahala, amma shi ne kawai hanyar tsira. Don haka ba mu da zaɓi, matuƙar muna son mu samu tsira duniya da lahira, musamman ma a lahira.

JAWABIN SHEIKH ZAKZAKY A TARON FUTUWA: FADAKARWA GA MUSULMIN NIJERIYA

Mai karatu, wannan jawabin Mataimakin Shugaban Kungiyar Dalibai Musulmin Nijeriya, Malam Ibraheem Yaqoub Alzakzaky ne, lokacin yana ɗalibi a Jami'ar Ahmadu Bello, Zariya. Wannan jawabin ne kuma ake kira 'Funtua Declaration:'

“Da sunan Allah mai murƙushe azzalumai. Ya 'yan'uwa Musulmi maza da mata! Assalamu alaikum Warahamatullah. An ruwaito cewa Sayyidina Ali Dan Abu Talib (Allah ya yarda da shi) ya ce: “Ya ku mutane! Haƙiƙa Manzon Allah ya ce; ‘Idan wani ya ga wata gwamnati ta mai da zalunci kiranta, ta keta haddodin Allah, ta shuka ƙiyayya ga sunnar Manzon Allah, tana aikata ɓarna da zalunci a tsakanin bayin Allah, to a wannan hali duk wani wanda bai yi amfani da hannunsa da bakinsa ya yi yaƙi da wannan zalunci da ɓarna ba, to ya sani fa Allah zai kai shi matsugunin wannan Jagoran gwamnati, ya sa duk cikarsu a wuta.’

“To fa! Ga shi kuwa gwamnatin ƙasar nan ba ma kawai ta mai da zalunci kiranta ba ne, a kan zalunci ne aka gina ta. Ba ma kawai ta keta haddin shari'ar Allah ba ne, ta aje shari'ar ne waje guda ta ɗauki shari'ar da mutum ya tsara. Ba ma kawai ta karya alƙawarin Allah ba ne, tun farko ma ba ta ɗauki alƙawarin Allah ɗin ba. Ta ƙi ta ɗau alƙawarin Allah, ta yi wa Allah tawaye,

amma ta dauki alƙawarin Dagutu. Ba ma kawai tana aikata barna da zalunci a tsakaninmu ba ne, ai ta ma mai da wannan zalunci adalci!

KAR KA ZAMA AZZALUMI KO MATAIMAKINSU!

“Ba shakka mu kuma ba ma kawai mun ƙi yin amfani da hannuwanmu da bakunanmu don mu yaƙi wannan zalunci da barna ba ne, ai mu ne da kanmu muka yarda ta aikata wannan barna da zalunci a kanmu! Mune fa muka zaɓi wannan azzalumar gwamnati da hannuwanmu, kuma muke goyon bayanta da bakunanmu. Kun ga ashe mu ne muka ba shugabannin gwamnati damar su zalunce mu, su kau da shari’ar Allah waje guda, su dauki shari’ar da mutum ya tsara. Mu ne muka ba su damar su aikata barna da zalunci a tsakaninmu, kuma su mai da wannan barna da zalunci halal. Ba ma kawai mun ƙi yin amfani da jikinmu da bakinmu don mu yaƙi wannan hali ba ne, a maimakon haka, mu ke ƙarfafa masu gwiwa su ci gaba.

“To fa ’yan’uwa Musulmi! Idan wannan Hadisi ya ce duk wanda ya ga wani Shugaba yana zalunci, amma ya ƙi ya yaƙe shi da ayyukansa da bakinsa, to ya sani fa makomarsa ɗaya da wannan azzalumin Shugaban, to ina ga mu? Kun ga ashe ba ma kawai yana ga Allah na ya ɗauke mu Ya kai mu mazaunin waɗannan azzalumai Ya sa dukkanmu a wuta ba, ai mu da kanmu ne azzaluman. E mana! Don me ba zan ce haka ba? Mu ne fa muka zaɓi wannan gwamnati, kuma muna jin cewa tamu ce. Mun sa mata suna “Gwamnatin mutane, wadda mutane suka yi, domin mutane.” Kuma muna jin mu ne mutanen. Da mu da gwamnatin duk abu ɗaya ne. A wannan hali ta yaya za mu iya cewa shugabannin ne kurum azzalumai, amma mu ba ruwanmu? Da mu da shugabannin (na Kananan Hukumomi, da Gwamnoni da Shugaban Kasa) duk cikarmu azzalumai ne, kuma duk cikarmu masu laifi ne.

“Don me hakan ba zai zamo ƙashin gaskiyar al’amari ba? Alhali Allah Maɗaukaki ya tsara, kuma ya kammala, kuma ya saukar mana da Alƙur’ani mai girma, amma mu muka yi ƙememe, muka zaɓa wa kanmu tsarin mulkin Tarayyar Nijeriya. Tsarin mulki, wanda mutum 50 ba ɗaya suka tsara mana, kuma wakilanmu waɗanda muka zaɓa suka je suka zartar mana. Alhali Allah Ya shirya mana Musulunci (Islam) ya zama hanyar rayuwarmu, amma mu muka ce a’a, mu Dimakraɗiyya muke so. Alhali Allah Maɗaukaki ya zartar da dokar cewa shari’arsa za mu yi amfani da ita, amma muka watsar, muna aiki da dokoki na Turawan Ingilishi. Alhali Allah Maɗaukaki Ya hore mu da mu nemi gidan lahira, amma muna jin mun gamsu da rayuwar wannan duniya

kamar nan ne matabbata. Bilhasali ma don me hakan ba zai zama ƙashin gaskiya ba, alhali Allah Maɗaukaki Ya hukunta cewa shi ne kawai za a bauta wa, amma mu a maimakon haka ƙasa muke bauta wa.

BA MUSULUNCI A KASAR NAN

“Ya ’yan’uwa Musulmi! Mai yiwuwa ne abin da nake faɗi ya yi maku wuyar ganewa, amma Wallahi gaskiya nake faɗi! Mai yiwuwa ku ga kun kasa yarda, amma a gaskiya a halin yanzu muna zaune a cikin kafirci ne. Musulunci kam babu shi a wannan ƙasar. Musulunci a wannan wuri sifiri ne. A gaskiya ma bai kai sifiri ba a nan. E mana. Sai dai fa muna da gugguɓin Musulunci wanda ke cakude da al’adun kakanninmu da kuma tsarin Jahiliyya, wanda Turawan mokin-mallaka suka kawo. Gugguɓin kuwa ko an tara ba zai zama daidai da komai ba. Misalin Musulunci a wannan ƙasa kamar jirgin sama ne da ya faɗo ya ƙone ƙurmus. Gugguɓinsa da suka ragu ba za su yi daidai da jirgi guda ba. Ko kuma ana iya tara gugguɓin waje guda jirgin ya tashi? To haka, Musulunci yake a wannan ƙasa.

“A zamanin da, an taɓa kafa Musulunci a wannan ƙasa. Kungiyar masu jihadi a ƙarƙashin Shehu Usman Dan Fodiye suka kafa shi. Daga baya sai miyagun sarakuna suka fara kaucewa; daga ƙarshe Turawan mulkin-mallaka (wadanda suke tsantsar maƙiya Allah ne) suka zo suka rushe Musuluncin baki ɗaya. Na’am. Turawa sun rushe Musulunci a wannan ƙasa suka musanya shi da al’adun gargajiyarsu, al’ada ta Jahiliyyah. Kuma suka tabbatar cewa sun raini ’yan kanzaginsu daga cikin mutanenmu, daga baya suka miƙa riƙon wannan tsari na kafirci da suka kawo a hannun ’yan kanzagin da suka raina suka yaye. A yanzu mu ’ya’ya da jikokin rainon Turawa ne, ga shi a kullu-yaumin muna tafiyar da wannan nizami na kafirci, muna rayar da shi.

“Haƙiƙa muna raye ne a cikin Jahiliyyah ta zamani. Muna tafiyar da ita, muna tunkuda ta gaba. Kun ga ashe matsayinmu ya fi muni a kan matsayin Musulmi wadanda suka ga zalunci, amma suka ƙyale, suka ƙi motsi, suka yi gum da bakinsu. Matsayinmu a yanzu shi ne na Musulmin da suka yarda su zauna a cikin tsari na kafirci. To, me kuke tsammani zai zama makomarmu? Mene ne zai zama hanzarinmu ga Allah Maɗaukaki a ranar hisabi?

SHELAR FUNTUWA

“A bisa abubuwan nan da na ambata, ina yin shela a gabanku, kuma Allah (Subhanahu wa Ta’ala) shi ne shaidata cewa, ni dai na kangare wa tsarin mulkin Nijeriya, da tsarin dokokinta, da shugabanninta! Ban amince da ko ɗaya daga waɗannan ba. A maimakon haka, ina ɗaɗa tabbatar da imanina ga littafin Allah, da shari’arsa, da kuma shugabancin Manzon Allah (Tsira da Amincin Allah su ƙara tabbata a gare shi)!

“Ba zan zauna ba sai na yi maku bushara. Akwai wani Hadisin Manzon Allah (Tsira da Aminci Allah su ƙara tabbata a gare shi) a inda yake cewa:- “A farkon kowane Karni Allah zai ta da wani wanda zai jaddada wa wannan al’umma addininta.” Kuma Alhamdulillah kwanan nan muka shiga sabon Karni, wato Karni na 15. Saboda haka ne ma muka zaɓi taken wannan taro ya zama a kan Karni na 15.

“Wannan taro shi ne irin sa na 25 da wannan ƙungiya ta yi. A cikinsu biyu ne kawai aka yi a wannan sabon Karni. Taken wannan taro shi ne Imani -wato makamin da muke buƙata don rusa wancan kafirci. Kuma fatanmu shi ne mu ga bayyanar wannan Mujaddadi, wanda Manzon Allah ya gaya mana cewa Allah Ya yi alƙawari.

“A bisa abubuwan nan da na ambata, ina yin shela a gabanku, kuma Allah (Subhanahu wa Ta’ala) shi ne shaidata cewa, ni dai na kangare wa tsarin mulkin Nijeriya, da tsarin dokokinta da shugabanninta. Ban amince da ko ɗaya daga waɗannan ba. A maimakon haka ina ɗaɗa tabbatar da imanina ga littafin Allah, da shari’arsa da kuma shugabancin Manzon Allah (Tsira da Amincin Allah su ƙara tabbata a gare shi).”

AYYANA DA’AWA A SARARI

Ina fatan mun yi nazari mai zurfi sosai a kan jawabin Malam (H) na Funtua wanda da wannan shelar ce aka bayyana wannan da’awah a sarari. Zan iya tunawa da cewa, muna wurin yayin da Malam ya yi wannan jawabin ga taron Dalibai Musulmi. A yayin da ya fara jawabin, dandamalin zauren taron na cike da fitattun ’yan’uwa masu tafiyar da Kungiyar Dalibai, amma kafin ya kammala jawabinsa duk sun watse don jin tsoron bala’in da jawabin ke iya jawo masu daga wajen azzalumai. Amma sauran ’yan’uwa 'ayyuhannasu', gaskiyar ta shige su sosai har ma, sai kabbarori aka yi ta yi.

Amma kamar yadda gaskiya ta gada ne, idan mutum ya saurara yakan gane ta amma da yawan mutane, sai su ce 'ka ji gaskiya' sai su shafa keya su fara tunanin matsalolin da ke tare da aikata gaskiya. Su kuma manyan 'yan'uwa masu tafiyar da Kungiyar Dalibai wato wadda aka fi sani da MSS, sai suka shiga bin wasu dai-daikun yara suna ce masu ai wannan maganar da Malam (H) ya yi ba kan hanya take ba. Ai wannan zai sa a zo a kashe mu gaba daya. Har suka rubuta wani jawabinsu na nisanta kansu da Malam da kuma jawabinsa.

Kai dan'uwana mai karatu, me kake tsammanin ya sa wadancan 'yan'uan (wadanda da yawansu masu kishin addini ne sosai) suka tsorata, suka kuma bayyana gabarsu ga wannan kiran?

Amsa ita ce, sun fahimci bala'o'in da ke fuskantar duk wanda ya kuskura ya bi tafarkin Allah tsantsa. Kuma aka yi masu wahamin hanya sassauka, wadda ita ce, a shiga tsarin Jahiliyyah, tare da jahilawa, ta haka wai sai a sauya shi zuwa tsarin Musulunci.

HANYAR TABBATAR DA ADDINI DAYA CE

Alal haka wannan shi ne tunanin da ke ci a lokacin kafin Malam ya bayyana kiran sa a FUNTUWA. Tun lokacin da ake marhalar wannan Harkar a asirce, an kasance ana karanta littattafai na bayin Allah, kamar su Shaheed Sayyid Qutb na Misra, wanda ake ce wa 'Milestones' da Turanci Sannan 'Ma'alim fit Tariq' da Larabci. Amma da yake gaba dayan 'yan'uwa a lokacin dalibai ne na Jami'o'i da makarantu daban-daban, da Turanci ake karanta shi. Shaheed Sayyid Qutb ya yi cikakken bayani ne a kan lalurar da ta hau kan Musulmi na gwagwarmayar dawowa da addini ya tafiyar da rayuwarmu kamar yadda Manzon Allah (SAWA) ya yi a yayin da Allah Ya aiko shi zuwa Makkah da sauran duniya gaba daya.

Khulasar abin da ke kumshe a cikin littafin shi ne, bayan ya bayyana cewa duniya na fuskantar halaka idan ba a koma tafarkin Allah ba, sai ya yi bayanin cewa dole ne a sami wasu jama'a na Musulmi da za su sadaukar da rayuwarsu gaba daya wajen dawowa da addini. Kuma dole ne ya zama salon da za su bi wajen gwagwarmayar dawowa da addini ya dace da salon da Manzon Allah (SAWA) ya bi a Makkah da Madina.

Ya jaddada cewa, kamar yadda Allah ne Ya sauko da addini, to kuma a lokaci guda Shi Ya sauko da salon da za a bi wajen tabbatar da addinin. Abin da ya hau kanmu shi ne bin umurnin Allah da Manzon Allah (SAWA), tabbatar da addinin kuwa, wannan yin Allah ne. Matuƙar mu mun bi umurnin Allah, komai tsananin wahala, to mun yi nasara.

Idan akwai hanya mai sauƙi, mara wahala, to mafificin halitta, masoyin Allah, Manzon Allah Muhammad (SAWA) ya fi cancanta a yi masa wannan gatancin ba mu ba.

Lokacin da Allah Ya aiko Manzon Allah (SAWA), a tsakankanin Larabawa, akwai Jahiliyyah mai tsanani, akwai yanayin zalunci mai tsanani. Koda yake a garin Makkah babu Sarki mai sunan Sarki, amma akwai tsarin da suke bi wanda shi ne: قهر' لمن الملك. Wato, ma'ana: "Kaƙƙarfa shi ne ke da iko." Abin da Bature ke ce wa "Jungle Justice." Shi ƙaƙƙarfan nan zai iya taka rarrauna ya murje, matuƙar dai shi ƙaƙƙarfa ne. Karfin nan kuwa shi ne yawan dukiya da yawan mayaƙa (wato 'ya'ya maza ke nan a lokacin). Kun ga ke nan akwai zalunci a tsarin da ke tafiyar da al'ummar.

Sannan abu na biyu shi ne, akwai lallacewar ɗabi'o'i. Zinace-zinace, binne 'ya'ya mata da rai, shaye-shaye, tabarrujin mata da sauransu. Abu na uku, akwai rashin tsaro. Nan da nan yaƙi ke ɓarkewa, a kwashe shekara da shekaru ana ta yi ba ƙaƙƙautawa a kan abin da bai taka kara ya karya ba. Matsaloli daban-daban sun yi katutu a cikin al'ummar Makkah da Larabawa gaba ɗaya. Duk da cewa akwai waɗannan matsalolin, to a lokaci guda akwai mutanen kirki a cikin Makkah da kewaye, koda yake sun ƙaranta, da suka gaji da zalunci da lallacewar da halin rashin tsaron.

Da Allah Ya tashi aiko Manzon Allah (SAWA) sai Ya umurce shi da ya kira su zuwa ga bautar Allah Shi kaɗai da kafircewa da bijirewa wanin Allah da shaida wa da Muhammad a matsayin Manzon Allah abin koyi da girmamawa da biyayya. Wannan shi ne ma'anar, **'ASHHADU ANLA'ILAHA ILLALLAH, WA ASHHADU ANNA MUHAMMADUR RASULULLAH'**. Don a ƙara fahimtar ma'anar kalmomin, shi ne Malam (H) ya ƙara yi mana gwari-gwari wato 'Babu gwamnati sai ta Allah.' Sannan dole a bi koyarwar Manzon Allah (SAWA).

Manzon Allah na fara wannan kira, azzalumai da jahilai suka dirar masa da cutarwa da azabtarwa iri-iri. Dama haka tafarkin Allah ya gada. Babu wani

Manzo da Allah Ya aiko wa mutane, sai daga zuwan sa suka yi marhaban da shi suka bi shi.

BABU MUSANYA BA MAKARKATA A HANYAR ALLAH

Kafin Allah Ya aiko Manzon Allah, mutanen Makkah suna girmama shi, suna kuma son shi, don dabi'unsu kyawawa. Matsayinsa a cikinsu ya kai ga har wata rana sun taɓa kusan aukawa cikin yaƙi tsakanin ƙabilolinsu a sanadiyyar gardama a kan wace ƙabila ce za ta mayar da 'Hajarul Aswad' mazauninsa na asali. Har sun fara ƙoƙarin zazzare takubba, amma da Manzon Allah ya sa bakinsa mai albarka, nan take suka sallama masa ya warware gardamar cikin ƙanƙanin lokaci, kuma duk suka yarda da hukuncinsa.

Don tsananin amince masa da suka yi, sun yi masa laƙabi da Al-Amin, wato 'Amintacce'. Don haka, muna iya cewa, da zai yiwu a yi amfani da wata hanya sassauka mara ƙunci da wahala da tsangwama da azabtarwa wajen isar da wannan saƙon, to da Allah Maɗaukaki bai azabtar da Mafificin halittarsa, mafi soyuwa a gare shi ba. Da sai ya umurce shi da yin dabara da fakewa da zaluncin da ke ci ko lallacewar dabi'u ko rashin tsaro wajen kiran mutane. Muna kuma iya cewa da za a sami mutanen kirkin da dama suka gaji da halin sukurkurewar al'umma masu neman mafita sun amsa kiran. Sannan su talakawan da su ne aksari, su ma da sun goyi bayan kiran.

Da kuma zai zama su azzalumai ne kaɗai za su yi gaba da kiran. Su kuma 'yan ƙalilan ne. Za a iya cin ƙarfinsu a ƙanƙanin lokaci. Da bayan an ci ƙarfinsu komai ya dadaita, iko ya shigo hannun Manzon Allah (SAWA) da ya yi shelar cewa daga yau Allah kaɗai za a bautawa, kuma tsarin Musulunci ne yanzu zai tafiyar da al'umma. Da kuma za mu iya cewa, tun da shi ya ƙwace su daga danniyar azzalumai, ga shi kuma amintacce, hatta da shaidarsu, za su bi shi su sallama masa. Da za mu iya cewa, ka ga a maimakon kira kai tsaye zuwa ga imani da Allah da kafirce wa Dagutu, wanda ya ja aka sha wahala, aka kuma zubar da jini, da ka ga wannan dabarar za a bi, don za ta sa a sami sauƙi. Amma Allah Ta'ala, Buwayi, Mai Hikima, Ya san ba zai yiwu addinin nan ya taɓa kafuwa ta wannan salon ba. Don haka ya bi da Manzon Allah (SAWA) hanya mai wuya, wadda ita ce kawai hanyar da za ta kai ga muradi. Idan akwai wata hanyar dawowa da addini ba tare da an sha wahala ba, to da Manzon Allah (SAWA) ya fi cancanta a bi da shi ta wannan hanyar.

A taƙaice, abin da nake ƙoƙarin cewa a nan, wanda kuma Malam (H) ya sha gaya mana shi ne, babu wata hanya mai sauƙi ta gwargwarmayar tabbatar addini, face wannan, wadda Allah ya bi da Manzon Allah (SAWA), shi kuma Manzon Allah ya umurce mu da mu bi ta. Ba shakka hanyar tana da wahala, amma ita ce kaɗai hanyar tsira. Shi ya sa a ko'ina a cikin Kur'ani mai girma Allah Ta'ala na ta nanata cewa a yi wa masu dauriya albishir.

Alƙur'ani mai girma, cike yake da bayanai a kan Annabawa da Manzonnin da Allah Ya aiko zuwa ga mutane daban-daban ana bayanin irin saƙon da aka turo su da shi zuwa ga mutane daban-daban, da irin amsuwar da mutane suka yi masu, da kuma abin da ya zama 'aƙibar' su da suka ƙi amsa kiran. Allah na cewa, haka Sunnar Allah ta gada tun farko, kuma ba za a sami sauyi a Sunnar Allah ba.

أَسْتَكْبَرَا فِي الْأَرْضِ وَمَكْرَ السَّيِّئِ وَلَا يَحِيقُ الْمَكْرُ السَّيِّئُ إِلَّا بِأَهْلِهِ فَهَلْ يَنْظُرُونَ إِلَّا سُنَّتَ الْأَوَّلِينَ فَلَن تَجِدَ لِسُنَّتِ اللَّهِ تَبْدِيلًا وَلَن تَجِدَ لِسُنَّتِ اللَّهِ تَحْوِيلًا

“Domin nuna girman kai a cikin ƙasa da mummunan makirci. Kuma mummunan makirci ba ya faɗawa (ga kowa) face a kan ma'abutansa. To shin suna jiran (wani abu ne) face dai hanyar (kafiran) na farko. To, ba za ka sami musanya ba ga hanyar Allah. Kuma ba za ka sami makarkata ba ga hanyar Allah”. Faatir (43).

MANUFAR HALITAR DAN'ADAM

Dangane da wannan rubutu nawa a kan ingantaciyar Fikrah ta Harkar Musulunci, zan so a daidai wannan gaɓar in tunatar da mu tarihin ɗan'adam a taƙaice, tun daga zuwan Annabi Adam (AS) duniyar nan. Zan ɗora mafi yawan rubutuna ne a kan wani wa'azin da Malam (H) ya taɓa yi a Jami'ar Ahmadu Bello da ke Zariya, a shekarar 1978, wato shekara talatin da tara (39) da suka wuce ke nan, wanda aka kira **“THE DEVIATIONS OF MAN.”**

Na yi fatan na sami rubutacen wa'azin don in kawo shi da lafazin Malam (H) ba tare da ƙari ko ragi ba. Don kamar yadda muka sani ne, hikimar Malam (H) ta musamman ce. Amma, ban iya samun rubutun ba. Sai dai in yi ƙoƙarin rubuta abin da na iya kiyayewa daga cikin abin da ke ƙumshe a cikin wa'azin.

Kamar yadda muka sha ji ne, Allah Ta'ala Ya yi tayin amana ga sammai da ƙasa da duwatsu tun kafin a turo Annabi Adam (AS) doron ƙasar nan, amma duk sai

suka roƙi Allah ya yi masu afuwa, don jin tsoron kada su ci amanar. Amma shi mutum, sai ya ce shi, a ba shi amanar. Ya kuma yi alƙawarin tsare amanar. Mutum ya karɓi amanar ne don an ba shi labarin babbar ɗaukakar da ke tattare da duk wanda ya cika alƙawari ya tsare amanar. Bayanin wannan, ya zo mana a cikin Alƙur'an mai girma a Suratul Ahzab, Aya ta 72 da 73.

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا

“Lallai Mu, Mun gitta amana ga sammai da ƙasa da duwatsu, sai suka ƙi ɗaukar ta kuma suka ji tsoro daga gare ta, kuma mutum ya ɗauke ta, lallai shi (mutum) ya kasance mai yawan zalunci, mai yawan jahilci.”

لَيُعَذِّبَ اللَّهُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ وَيَتُوبُ اللَّهُ عَلَى الْمُؤْمِنِينَ وَالْمُؤْمِنَاتِ وَكَانَ اللَّهُ غَفُورًا رَحِيمًا

“Domin Allah Ya azabta munafukai maza da munafukai mata, da mushirikai maza da mushirikai mata, kuma Allah Ya karɓi tuba ga muminaɗi maza da muminaɗi muta. Kuma Allah Ya kasance Mai gafara, Mai jin ƙai.”

Sannan kafin a fara turo mutane duniya, bayan mutum ya karɓi amanar daga wajen Allah, ya kuma sha alwashin zai kare amanar ba zai yi ha'inci ba, sai Allah Ta'ala Ya sake tara mutane gaba ɗaya, tun daga na farkonsu Annabi Adam (AS) zuwa mutumin ƙarshe, Ya sanya su, suka jaddada alƙawarinsu cewa, lallai Allah Ta'ala shi ne Ubangijinsu, kuma sannan idan aka turo su duniya, ba za su yi biyayya ga kowa ba in ban da Allah.

Wannan gaggarumin taron nan ya auku ne a duniyar rayuka wato (Alamul Arwah). Kowannenmu ya halarci taron. Ba Mahaifinmu Adam (AS) ne ya ɗauki alƙawarin a madadinmu ba. Ba kuma iyayenmu da kakanninmu na farko ne suka ɗauki alƙawarin ban da mu ba. An bayyana mana wannan a cikin Alƙur'ani mai girma. (Suratul A'araf: 172-174).

وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَى أَنْفُسِهِمْ أَلَسْتُ بِرَبِّكُمْ قَالُوا بَلَى شَهِدْنَا أَنْ تَقُولُوا يَوْمَ الْقِيَامَةِ إِنَّا كُنَّا عَنْ هَذَا غَافِلِينَ

“Kuma a lokacin da Ubangijinka Ya karɓi (alƙawari) daga ɗiyan Adam, daga bayayyakinsu, a zuriyarsu, kuma Ya shaidar da su a kan rayukansu, (Ya ce):

'Shin, ba Ni ne Ubangijinku ba?' Suka ce: 'Na'am! Mun yi shaida!' (Ya ce): 'Kada ku ce a ranar ƙiyama, lallai ne mu game da wannan gafalallu ne.'

أَوْ تَقُولُوا إِنَّمَا أَشْرَكَ آبَاؤُنَا مِنْ قَبْلُ وَكُنَّا ذُرِّيَّةً مِنْ بَعْدِهِمْ أَفَتُهْلِكُنَا بِمَا فَعَلَ الْمُبْطِلُونَ

“Ko ku ce: ‘Abin sani kawai, ubanninmu suka yi shirki daga farko, kuma mu, mun kasance zuriya daga bayansu. Shin za Ka halaka mu saboda abin da maƙarnata suka aikata?”

وَكَذَلِكَ نَقُصِّلُ الْآيَاتِ وَلَعَلَّهُمْ يَرْجِعُونَ

“Kuma kamar haka Muke rarrabe ayoyi (daki-daki) tsammanin su, suna komowa.”

Gaskiyar al'amarin, shi ne babu ɗaya daga cikinmu da zai tuna da waɗannan tarukan a halin nan da muke ciki yanzu, wato halin gangan jiki ya auri ruhi, amma da zaran Mala'ikan mutuwa ya zare ran mutum, to, zai tuna da komai. A lokacin ne zai yi nadama idan ya ɓarnata rayuwarsa ne wajen biyayya ga wanin Allah. Nadamar mai nadama a wannan lokacin ba za ta amfane shi da komai ba! Lallai, ba za mu iya tunawa da lokacin da aka tara mu a gaban Allah aka ɗauki alƙawarinmu ba. Amma rashin tunawa da lokacin ba yana nufin hakan bai auku ba ne. Kuma Allah Ta’ala cikin tsananin tausayinsa da adalcinsa, Ya turo Annabawa lokaci zuwa lokaci don su tunatar da mu. Sannan ya jaddada mana cewa, Shaidan ko Iblis abokin gabar mu ne.

A KOWANE KARNI ALLAH NA TA DA MAI KIRA

Kamar yadda nake cewa ne a baya cewa, Allah Ta’ala Ya gargade mu da mu yi hattara da Shaidan domin shi babban abokin gabar mu ne. Da shi da ƙabilarsa suna ganin mu ta inda ba mu ganin su. Kun san gara maka abokin gabar da kake gani da wanda ba ka gani, ballantana ka san ta gefen da zai kawo hari don ka kare kanka. Amma dai tun da Allah Ya gargade mu, to, duk wanda ya yarda Shaidan ya ruɗe shi, ba ƙaramin sakarai ba ne. Allah Ta’ala na cewa,

(وَلَا يَصُدَّنَّكُمُ الشَّيْطَانُ إِنَّهُ لَكُمْ عَدُوٌّ مُبِينٌ ۝)

“Kuma kada Shaidan ya toshe ku (daga hanya). Lallai shi maƙiyi ne a gare ku, mai bayyanawar ƙiyayya.” (Azzukhruf: 62)

Ba shi da uzurin da zai gabatar wa Allah gobe kiyama. Don Allah Ta'ala Ya sanar da mu cewa abin da ya sa Shaidan ke kiyayya da mu, shi ne, jin haushin daukakar da Allah Ya tanadar wa duk wanda ya daure ya cika alƙawarin da ya dauka a gaban Allah.

Mece ce wannan amanar da muka karɓa a wajen Mahaliccinmu? Amanar ita ce, za mu wakilci Allah Ta'ala ne a doron ƙasa. Ba za mu yi wani motsi ba sai bisa umurnin Allah. Za mu tanƙwara son ranmu ya bi abin da Allah ke so. Sannan a lokaci guda, za mu bijire wa duk wanda ya gwama kansa da Allah, koda ko wane ne wannan. Wannan shi ne 'khulasan' saƙon da dukkanin Annabawa suka kawo.

وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطَّاغُوتَ فَمِنْهُمْ مَّنْ هَدَى اللَّهُ وَمِنْهُمْ مَّنْ حَقَّتْ عَلَيْهِ الضَّلَالَةُ فَسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُكْذِبِينَ

“Kuma lallai ne, haƙiƙa, Mun tada a cikin kowace al'umma da wani Manzo (ya ce): "Ku bauta wa Allah, kuma ku nisanci Dagutu. To, daga ciknsu akwai wanda Allah Ya shirya, kuma daga cikinsu akwai wanda bata ta wajaba a kansa. To ku yi tafiya a cikin ƙasa, ku duba, yaya ƙarshen masu ƙaryatawa ya kasance.” (Annahl: 36).

Allah Ya yi alƙawarin duk wanda ya tsare amanar, to za a saka masa da babbar daraja ta yardar Allah, sannan a kai shi gidan ni'ima da nishadi da jin dadi. Aljannah ke nan, kuma ya dawwama a ciki! Allah Ya yassara mana duniyar nan da ababen da ke ciki ne domin bautar da aka halicce mu dominta ta yiwu. Ba an kawo mu nan ne don mu dawwama ba ne.

Mutum na iya cewa, tun da Allah Ya san ba za mu iya tunawa da alƙawarin da muka yi a waccan duniya ba, to, me ya sa aka karɓi alƙawarinmu a can. To, sai mu ce bisa bayanai da ya zo mana daga fassarorin Alƙur'ani da Hadisan bayin Allah, an yi haka nan ne don amfaninsa (ɗan'adam). Amfaninsa shi ne kuwa, duk lokacin da aka tunatar da mutum wannan alƙawarin a wannan duniya, za ka sami zuciyarsa na gaskata gaskiyar ko da kuwa harshensa na musantawa don son rai.

Bayan wannan, sai Allah Ta'ala Ya halicci gangar jikin Annabi Adam (AS), Ya kuma hura masa rai, sannan aka umurci Mala'iku da su yi masa sujada don girmamawa. Duk cikansu, suka bi umurnin Allah, sai dai Iblis ne kawai ya ƙi bi, domin hassada da girman kai. Dama, shi Iblis ba Mala'ika ba ne, Aljanni ne,

amma a lokacin yana zaune ne tare da Mala'iku. A sanadiyyar ƙin bin umurnin Allah da Iblis ya yi, sai Allah Ta'ala Ya la'ance shi, aka kore shi, aka kuma gargaɗi Adam (AS) da Hauwa (AS) da su yi hattara da shi. Shi kuwa Iblis, da ya ga haka, sai ya roƙi Allah a jinkirta masa har zuwa ranar ƙiyama. Sai Allah Ta'ala Ya yarda a jinkirta masa zuwa wani lokaci sananne a wajen Allah. Sai ko la'anannen ya ci alwashin zai yi iya ƙoƙarinsa ya tabbatar wa Allah cewa su mutanen nan ba su cancanci ɗaukakar da Allah Ya tanadar masu ba. Sai Allah Ta'ala Ya ce masa ka tafi la'ananne, ba za ka taɓa iya ɓatar da bayina na gargaru ba, sai dai fandararru irin ka, waɗanda suka yarda su ɓace kamar ka.

Kada mu manta, mutum an halicce shi ne, don a kawo shi doron ƙasa a jaraba shi. Ko da Iblis bai yi wa Allah tawaye ba, to shi kansa ana jaraba shi ne don a ga me zai aikata. Shi ma Iblis an jarabce shi ne ya faɗi jarabawa. Daga nan sai a ka yi wa Annabi Adam (AS) da matarsa, Nana Hauwa (AS) masauki na wani lokaci a Aljannah kafin a turo su duniya wajen cika alƙawarin da domin sa aka halicce su.

A nan zan taƙaita. Dukkaninmu na sane da makircin da Iblis ya ƙulla masu wanda ya yi sanadiyyar saukar da su nan da gaggawa. Kuma a nan duniya suka haifi 'ya'yansu, a lokacin da suka sauko. Sun sauko ne suna shiryayyu. Sannan sun koya wa yaransu shiriya. Amma tun lokacin Annabi Adam (AS) aka fara samun fandararre a cikin 'ya'yansa.

DARUSSA DAGA FANDAREWAR AL'UMOMIN BAYA

Kamar yadda na ambata a baya, a lokacin da aka saukar da iyayenmu, Annabi Adam da Nana Hauwa (AS) a doron ƙasa, suna masu ilimi ne da shiriya. Su, da suka gano kuskurensu da makircin Iblis, nan da nan suka yi nadama, suka roƙi Allah gafara. Sai Allah Ta'ala Ya yafe masu, amma Ya ce masu, duk da haka su sauka doron ƙasa, tun da dama an zaunar da su ne Aljannah na wani lokaci kafin a saukar da su, su fara aikin da domin sa aka halicce su. Allah Ta'ala na cewa:

(فَتَلَقَّى آدَمُ مِنْ رَبِّهِ كَلِمَاتٍ فَتَابَ عَلَيْهِ إِنَّهُ هُوَ التَّوَّابُ الرَّحِيمُ ۝)

"Sai Adam ya karɓi wasu kalmomi daga Ubangijinsa, saboda haka ya karɓi tuba a kansa. Lallai Shi, Shi ne Mai karɓar tuba, Mai jin ƙai." (Al-Baqara 37).

(قُلْنَا اهْبِطُوا مِنْهَا جَمِيعًا فَإِمَّا يَأْتِيَنَّكُمْ مِنِّي هُدًى فَمَنِ تَّبَعَ هُدَايَ فَلَا خَوْفٌ عَلَيْهِمْ وَلَا هُمْ يَحْزَنُونَ ٣٨)

“Muka ce ku sauka daga gare ta gaba daya. To, imma shiriya ta zo muku daga gare Ni, to, wanda ya bi shiriyata, to, babu tsoro a kansu, kuma ba su yin baƙin ciki.” (Al-Baƙara 38).

(وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ هُمْ فِيهَا خَالِدُونَ ٣٩)

“Kuma waɗanda suka kafirta, kuma suka ƙaryata game da ayoyinmu, waɗannan su ne abokan wuta; su a cikinta madawwama ne.” (Al-Baƙara 39).

An sauka da su ne a kan saƙo daga Allah zai rinƙa zuwa gare su, daga lokaci zuwa lokaci. Duk wanda ya yi biyayya ga Allah, to babu tsoro gare shi, babu razana. Amma duk wanda ya saɓa, ya bi son ransa, to, shi ne za shi zama, ma’abota wutar Jahannama, a ciki zai dawwama.

Koda yake kamar yadda na ambata a baya, tun a kan ‘ya’yan Annabi Adam (AS) aka fara samun fandaɗarre, amma mafi yawa shiryayyu ne. Farkon lokacin da aka samu fandaɗarriyar al’umma, shi ne lokacin da aka aiko Annabi Nuh (AS). Tafiya ta yi tafiya, har ɗan’adam ya manta da saƙon Allah, ya kuma manta da maƙasudin zuwan sa duniya. Ya koma yana bautar gumaka, da mutane kamar sa. A sanadiyyar wannan, fandaɗa, fasadi da zalunci suka shigo cikin al’umma. Sai Allah Ta’ala Ya tura masu Annabi Nuh (AS) don ya tunatar da su maƙasudin zuwan su duniya, ya kuma gargade su da azaba mai tsanani da ke jiran duk wanda ya yi taurin kai, ya ƙi bin shiriya. Amma mafi yawan su ba su amsa kiran ba.

Ba ma wai kawai ba su amsa ba ne, a'a, sai suka shiga izgili da da'awar da kuma Annabi Nuh (AS), da azabtar da shi tare da waɗanda suka yi imani da shi. Ya kwashe shekara dubu ba hamsin (950) yana kira, yana kuma ta fuskantar izgili, azabtarwa da makirce-makirce a hannun mutanensa. Har ta kai ma, idan mutum zai mutu, sai ya yi wa ‘ya’yansa wasiyya da cewa kar su kuskura su bi Annabi Nuh (AS) don zai kautar da su daga addininnsu na gaskiya wanda suka gada iyaye da kakanni.

Mu lura ‘yan’uwa! Shekaru dubu ba hamsin, kiran Annabi Nuh (AS) bai wuce abu daya ba, wato shi ne, a bauta wa Allah, a kuma kangare wa ɗawagitai. Mutanensa ba su amsa kiran ba, shi kuma bai ƙara komai a kai ba! An yi wa mutanen duk uzurin da ya kamata, amma sun dage a kan kangararsu. Daga

ƙarshe, sai Allah ya halaka azzalumai, kafirai, mujrimai da ruwan Dufan, Ya kuɓutar da Muminai, 'Mukhlisai'.

An ruwaito cewa, a lokacin da aka aiko Annabi Nuh (AS), an aiko shi ne zuwa ga mutanen duniya gaba ɗaya. Don haka ne ma, da suka bijire wa saƙon Allah, sai Allah Ta'ala ya halaka su gaba ɗaya, sai mutane ƙalilan muminai da ba su kai ɗari ba ne kawai aka tsamo daga halaka.

A nan zan so in tunatar da mu cewa, Annabawan da Allah ya aiko, tun daga zuwan Annabi Adam (AS) duniya, zuwa kan Manzon Allah (SAWA), sun kai dubu ɗari da ishirin da huɗu (124,000). Amma za mu ga Allah Ta'ala ya ambaci ishirin da biyar (25) ne kawai a cikin Alƙur'ani mai girma. An ce, Allah Ya yi haka ne, don ba da misali ga Larabawan Kuraish da kewaye da Annabawan da suke da labarinsu a wuraren da ke kusa da su, kuma sanannu a gare su. Da a ce an ba su labarin wani Annabi da aka taɓa yi, a misali, birnin Sin (China) ke nan, to da ko faɗin sunansa ya wuyata masu, da kuma maimakon su wa'azantu, da sai su mayar da shi abun izgili. Sai aka ba su misali da Annabawan da su ma suke da labarinsu, kuma aka yi a garuruwan da ke kusa da su. Wasu daga cikin wuraren ma, hanyarsu ce ta zuwa fatauci da tafiye- tafiye su da suka saba yi.

Bayan an gama ruwan Dufanu, aka tseratar da Annabi Nuh (AS) da ƙalilan da suka yi imani da shi, sai duniya ta koma tsarkakakkiya daga fajiran bayi. Aka cigaba a haka har zuwa lokacin da tafiya ta yi tafiya, jikokin waɗanda aka tseratar daga halaka suka fara mantawa da maƙasudin zuwan su duniya. Suka manta mummunar sakamakon da ya sami miyagun bayin da aka halakar. Suka koma suna bautar wanin Allah, suna bin soyace-soyacen rayukansu. Fajirci, kafirci da fandara suka mamaye duniya. Sai aka turo masu Annabi Ibrahim (AS). Su ma mutanen suka yi taurin kai, suka ma nemi su hallaka Annabi Ibrahim (AS) da wuta. Amma sai Allah Ta'ala Ya kuɓutar da shi bayan sun wurga shi a wuta. Babu wanda ya yi imani da shi sai 'Dan'uwansa Lut (AS) da matarsa Sarah (AS).

Bayan Allah Ya kuɓutar da shi, sai suka kore shi daga ƙasar, domin sun ce idan suka bar shi, to zai fandarar da mutanen ƙasar. Bayan haka, sai Allah Ta'ala Ya halaka Namarud azzalumin Sarkin da ya nemi ya hallaka Annabi Ibrahim (AS). Bayan Annabi Ibrahim (AS) ya bar ƙasar, ya cigaba da ƙoƙarin shiriyar da mutane daban-daban, duk ƙoƙarinsa na shiriyar da mutane, to kaɗan ne kawai suka shiriya.

Shi ma Annabi Lut (AS), an tura shi zuwa wata ƙasa, inda mutanen ƙasar suke wani irin fasadin da ba a taɓa samun masu irin wannan fasadin ba kafin su, baya ga kuma bautarsu ga wanin Allah. Shi ma ya yi kira dare da rana, amma sai ƙara bijirewa suke. Daga ƙarshe, Allah Ya saukar masu da azaba mai tsanani. Aka share su daga doron ƙasa.

Bayan wannan, an tura Annabi Hud (AS) zuwa Adawa, su ma suka yi taurin kai, aka halaka su. Sannan aka tura Annabi Salih (AS) zuwa ga Samudawa, su ma suka bijire, aka halaka su. Sannan Annabi Shu'aib (AS) zuwa Madyan, su ma suka bijire, sannan aka halaka su. Duk waɗannan al'ummu fanda'arru, akan halaka su ne a tseratar da mu'minai, mukhlisai.

Sannan aka tura Annabi Musa da Annabi Harun (AS) zuwa ga Fir'auna. Shi ma Fir'auna da mutanensa, sun bijire, su ma aka halaka su.

Amma bayan halaka Fir'auna, sai salon halakar da yanzu aka shiga ma kafirai, masu yi wa Allah girman kai ya bambanta da salon da tun farko aka fara yi. Yanzu bayan halaka Fir'auna, sai Allah Ta'ala Ya mayar da halakar kafirai, fajirai a hannun mu'minai. Sai ya zamana duk lokacin da aka aika wa mutane Annabi kamar yadda aka saba sai “manyar” mutanen al'ummar su yi gaba da saƙon, domin idan mutane suka bi Annabin, to su kuma za su rasa manyantakarsu. Don dama manyantakarsu ta fanda'are wa Allah ne. Su manyan ne kuma suke cin gajiyyar fanda'arar. Don haka, su manyan, waɗanda a cikin Alkur'ani ana kiran su da 'mala'u, su ne a koyausha suke fara gaba da Annabin da aka aiko da saƙon da aka aike shi da shi. Kuma don jin tsoron su azzaluman, su talakawa (sauran jama'a), ko da sun san saƙon da Annabin ya kawo gaskiya ne, to tsoron azzaluman kan hana su imani, don gudun bala'i da ka iya samun duk wanda ya amsa kiran.

Amma a lokaci guda, akan sami 'yan ƙalilan da sukan yi imani da Annabin. Su kuma ƙalilan dīn (waɗanda suka yi imani) sukan fuskanci azabtarwa da wahalarwa daga hannun azzalumai da wawayen gari masu goyon bayan azzalumai. Sai Allah Ya umurce su da su daure har zuwa lokacin da zai ba Annabin izinin ya rama ta hanyar yaƙar azzalumai. Sai Allah Ya azabtar da kafirai, fajirai azzalumai a hannun mu'minai 'mukhlisai'.

DARASI DAGA WADANDA SUKA GABACE MU

Bayan Annabi Musa da Annabi Harun (AS), an turo Annabawa da dama a cikin Bani Isra'il. Babu wata ƙasa ko alƙarya face Allah Ya tura masu da mai gargadi. Amma kamar yadda na ambata ne a baya, ƙalilan ne daga cikin Annabawa ko Manzoni aka ba da labarinsu a cikin Alƙur'ani mai girma. A koyaushe saƙon ƙwara ɗaya ne, shi ne, "A bauta wa Allah, a kuma kangare wa Dagutu."

وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطَّاغُوتَ فَمِنْهُمْ مَّنْ هَدَى اللَّهُ وَمِنْهُمْ مَّنْ حَقَّتْ عَلَيْهِ الضَّلَالَةُ فَسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُكْذِبِينَ

"Kuma lallai ne, haƙifa, Mun aika a cikin kowace al'umma da wani Manzo (ya ce): 'Ku bauta wa Allah, kuma ku nisanci Dagutu. To, daga cikinsu (mutane) akwai wanda Allah Ya shirya, kuma daga cikinsu akwai wanda bata ta wajaba a kansa. To ku yi tafiya a cikin ƙasa, ku duba yadda ƙarshen masu ƙaryatawa ta kasance.'" (An-Nahl 36).

Har aka kawo kan Manzoni Allah, Muhammad (SAWA) wanda shi ne Manzo na ƙarshe a jerin Annabawan da Allah Ta'ala Ya aiko duniya. An ruwaito a bayanai da dama, cewa, shi Manzo Allah, Muhammad (SAWA), Shi ne kaɗai aka gwama imani da Allah tare da imani da shi. Bil hasili ma, sai da dukkanin Annabawa suka yi alƙawarin za su bi shi, su tamaka masa wajen gwagwarmayar kira zuwa ga bautar Allah da kangare wa Dagutu. Sannan aka aiko su duniya. Don haka, su sauran Annabawa sun zo ne su share masa fage, su shirya mutanen duniya zuwa karɓar saƙon Manzoni Allah (SAWA) a duk lokacin da ya zo duniya.

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْنَاكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي قَالُوا أَقْرَرْنَا قَالَ فَاشْهَدُوا وَأَنَا مَعَكُمْ مِنَ الشَّاهِدِينَ

"Kuma a lokacin da Allah Ya riƙi alƙawarin Annabawa, Lallai ne ban ba ku wani abu daga Littafi da hikima ba, sa'annan kuma wani Manzo ya zo maku, mai gaskatawa ga abin da yake tare da ku; Lallai ku yi imani da shi kuma ku taimake shi. Ya ce, Shin, kun tabbatar kuma kun riƙi alƙawarina a kan wannan a gare ku? Suka ce: Mun tabbatar. Ya ce: To, ku shaida, kuma ni a tare da ku muna daga masu shaida." (Aal-Imran, 81).

Shi ya sa ma, da aka kawo kan Manzoni Allah, Muhammad (SAWA) sai aka gwama bautar Allah da kangare wa Dagutu, da imani da Muhammad (SAWA), a matsayin sharadi na cika imani. Wato, ba za ka bauta wa Allah ba sai ta

hanyar da Manzon Allah Muhammad (SAWA) ya koyar da kai. Shi ne Jagora abin koyi da biyayya wajen bautar Allah da kangare wa Dagutu.

Shi ma Manzon Allah (SAWA) kamar sauran Annabawa, ya fuskanci wahala da tsanani da azabtarwa daga mushrikai da munafukai. Bil hasili ma, ya fi kowannensu shan wahala. Ya zo ya kira mutane zuwa ga bautar Allah, amma irin bijirewar da sauran Annabawa suka fuskanta shi ma ya fuskanta. Ya daure har Allah ya yi hukunci ta hanyar azabta mujrimai, fandararru ta hannun mumina, sannan Allah Ya tabbatar da addininsa daram a Madinah. Sannan daga nan addini ya shiga yaɗuwa zuwa sauran sassa na duniya daban-daban. Duk da cewa Allah Ta'ala Ya sallada Manzon Allah kan kafirai da munafukai, Ya kuma tabbatar da addininsa, Manzon Allah ya fuskanci makirce-makirce daga wajen kafirai da munafukai. Amma na munafukan ne ya fi wa mumina illa. Tun da su a cikin gida suke.

Kafin Manzon Allah (SAWA) ya bar duniya zuwa ga Rahmar Allah, Allah Ya umurce shi da ya ayyana magajinsa, Ali ibn Abi Talib (AS) a matsayin Amirul Mu'minin, sannan bayansa sai 'ya'yansa da jikokinsa, goma sha ɗaya (11), waɗanda za su zo ɗaya bayan ɗaya suna shiryar da al'ummah har zuwa ranar ƙiyama. Kuma Manzon Allah ya aikata hakan, amma abin takaici, shi ne mafi yawan al'umma ba su bi Manzon Allah a kan wannan ba. Kuma rashin biyayyar nan shi ya jefa al'umma cikin mummunan halin da aka faɗa bayan barin Manzon Allah duniya, ya zuwa yanzun nan da muke ciki.

Bayan barin Manzon Allah duniya, babu abin da akasarin mutane suka yi da wasiyyar Manzon Allah (SAWA) face bijirewa. Su kuma shugabannin da aka umurce mu da mu bi, ɗaya bayan ɗaya an bijire masu ne, aka kuma bi su da azabtarwa da kisa. Amma na ƙarshensu, Imam Mahdi (ATF) Allah bai ba fajirai ikon su kashe shi ba. Allah Ya ɓoye shi daga idanun mutane har zuwa lokacin da Allah ne kaɗai Ya bar wa kansa sani. Allah zai bayyanar da shi idan lokacin ya yi, ya zo ya cika duniya da adalci da haske bayan cika ta da zalunci da duhun fadara da aka yi. Amma kafin bayyanar Imam (ATF), mu kuma mene ya hau kanmu? Za mu zauna ne, mu kame hannuwanmu kawai muna jira? A'a, dole ne mu yi abin da ya hau kanmu, a yayin jiran bayyanar Imam (ATF) domin mu share masa fagen bayyanarsa.

Don haka mu yanzu, idan har muna son mu tsira daga azabar Allah da mummunar makomar da aka tanadar wa duk wanda ya zo duniya ya manta da maƙasudin turo shi duniya, to dole mu tashi, mu yi gwagwarmayar dawowa

da addinin Allah, domin addinin ya tafiyar da rayuwarmu. Yin hakan shi ne ma'anar jiran Sahibul Asr (AFS). Shi ne kuma zai sa mu samu uzurin da za mu gabatar wa Allah gobe kiyama.

KAR KA KARAKATA ZUWA GA AZZALUMAI

A nan, zan kawo wasu misalai da ya nuna haɗarin zura wa ɓarna da saɓon Allah ido, ba tare da ka yi inkari ba. An ruwaito cewa, wata rana Annabi Isa (AS) ya ratsa tare da Hawariyyin (wato mabiyansa zaɓaɓɓu) ta wani kangon gari da aka halaka dukkanin mutanen garin. Sai Hawariyyin suka roke shi da ya roki Allah, a dawo wa mutanen da rai domin su ba da labarin dalilin da ya sa aka hallaka su. Su kuma, su dauki darasi daga kissarsu.

Sai Annabi Isa (AS) ya yi Sallah ya roki Allah cikin magiya da kanƙan da kai, sai Allah Ta'ala Ya amsa masa, ya ba shi izinin ya yi magana da mutanen. Ga yadda maganar ta kasance: Annabi Isa (AS) ya ce masu, "Ya ku mutanen wannan garin! Me kuka yi kuka cancanci fushin Allah har aka halaka ku?" Sai ya ji wani mutum guda ɗaya daga cikin mutanen ya amsa da cewa, 'Mun kasance, muna biyayya ga azzalumi, sannan muna son abin duniya. Sai halaka ta zo mana'."

Sai Annabi Isa (AS) ya ce, "Yanzu a wane irin hali kuke ciki bayan da aka halaka ku?" Sai mutumin ya ce, "Yanzu an zuba mu ne a wani kwazazzabo ana ingiza mana wuta da azaba iri-iri."

Sai Annabi Isa (AS) ya ce, "Me ya sa duk lokacin da na yi tambaya kai kaɗai kake amsa tamboyoyina?" Sai mutumin ya ce, "Dukkaninmu, muna jin ka, amma sauran mutanen ba za su iya amsawa ba ne, domin an garɗame bakunansu da linzami." Sai Annabi Isa (AS) ya ce, "Kai fa me ya sa ba a garɗame naka bakin ba?" Sai mutumin ya ce, "Azaba ta ta fi tasu sauƙi. Domin ni ban kasance ina aikata laifukan da suke aikatawa ba, amma laifina shi ne na yi shiru ne kawai, ban kasance na gargade su ba. Don haka, ni yanzu, an rataye ni da gashin kaina, ina sagale a kwazazzabon. Ban san me Allah zai yi da ni ba!"

'La haula wa la kuwwata illa billah!' Kun gani! Wanda ya yi shiru yana kallon zalunci da azzalumi bai yi inkari ba, ga abin da ya same shi. Yaya kake tsammani idan kuma ya taimaka wajen cigaban zaluncin. Allah Ta'ala Yana cewa:

وَلَا تَرْكُنُوا إِلَى الَّذِينَ ظَلَمُوا فَتَمَسَّكُمُ النَّارُ وَمَا لَكُم مِّنْ دُونِ اللَّهِ مِنْ أَوْلِيَاءَ ثُمَّ لَا تُنصَرُونَ

“Kada ku karkata zuwa ga waɗanda suka yi zalunci har wuta ta shafe ku. Kuma ba ku da waɗansu majiɓinta ban da Allah. Sa’annan kuma ba za a taimake ku ba.” (Hud, 113).

Sannan, a cikin Alkur'ani mai girma, Allah Ya ambaci kissar As'habus Sabt, waɗanda mutane ne daga Bani Isra'il mazauna wata ƙasa da ke kusa da wani kogi. Sai Allah Ya jarabce su da rashin yin Su (kamun kifi) duk ranar Asabar. Amma suna iya kamun kifi a sauran ranaku. Sai ya zamana kifaye na wuyar samuwa a sauran ranakun, amma ranar Asabar kuwa, sai manyan-manyan kifaye su zo gaban kogi suna wadaƙarsu. Sai suka ƙi bin umurnin Allah. Suka yi dabarar tsare kifayen a wani tafki da suka ƙirƙiro, washegari ranar Lahadi sai su zo su kwashe kifayen. Wato, wai suna wa Allah wayo. Amma a cikinsu an sami mutanen kirki marasa yawa da suke wa sauran wa'azi. Sannan kuma an sami sauran jama'a, 'yan ba-ruwanmu da suka ce wa masu wa'azin, "Ina ruwanku! Ku ƙyale su da Allah, Shi ne mai hukunta su."

Su kuma masu wa'azin suka ba waɗannan mutanen amsa da cewa, "Muna gargadin su ne domin mu sami uzurin da za mu gabatar wa Allah gobe ƙiyama idan aka tambaye mu, sannan muna fatan mutanenmu za su saurare mu, su fasa sabon Allah. Da suka cigaba da bijire wa Allah, sai aka tseratar da masu wa'azin kawai, aka halaka sauran. Har da 'yan ba-ruwanmu. Allah Ta'ala Ya ambaci wannan a cikin Alkur'ani mai girma:

وَسَلِّمْ عَنْ الْقَرْيَةِ الَّتِي كَانَتْ حَاضِرَةَ الْبَحْرِ إِذْ يَعْتُونَ فِي السَّبْتِ إِذْ تَأْتِيهِمْ جِئَاتُهُمْ يَوْمَ سَبْتِهِمْ شُرَّعًا وَيَوْمَ لَا يَسْبِتُونَ لَا تَأْتِيهِمْ كَذَلِكَ نَبْلُوهُمْ بِمَا كَانُوا يَفْسُقُونَ

“Kuma ka tambaye su game da alƙaryar nan wadda ta kasance kusa ga teku, a lokacin da suke ƙetare haddi a cikin Asabar, a lokacin da kifayensu suka je musu a ranar Asabar dīnsu jere. Kuma a ranar da ba su yi Asabar ba, ba su zuwa gare su; Kamar wancan ne Muke jarraba su da abin da suka kasance suna yi na fasiƙanci”. (Al-A'raaf, 163)

وَإِذْ قَالَتْ أُمَّةٌ مِّنْهُمْ لِمَ تَعِظُونَ قَوْمًا اللَّهُ مُهْلِكُهُمْ أَوْ مُعَذِّبُهُمْ عَذَابًا شَدِيدًا ۖ قَالُوا مَعَذَرَةٌ إِلَىٰ رَبِّكُمْ وَلَعَلَّهُمْ يَتَّقُونَ ۝
الأعراف

“Kuma a lokacin da wata al'umma daga gare su ta ce: ‘Don me kuke yin wa'azi ga mutane waɗanda Allah Yake Mai halaka su ko kuwa Mai yi masu azaba,

azaba mai tsanani?’ Suka ce: ‘Domin neman hanzari zuwa ga Ubangijinku, kuma tsammaninsu, sunayin takawa.” (Al-A'raaf, 164).

فَلَمَّا نَسُوا مَا ذُكِّرُوا بِهِ أَنْجَيْنَا الَّذِينَ يَنْهَوْنَ عَنِ السُّوءِ وَأَخَذْنَا الَّذِينَ ظَلَمُوا بِعَذَابٍ بَئِيسٍ بِمَا كَانُوا يَفْسُقُونَ
الأعراف

“To, a lokacin da suka manta da abin da aka tunatar da su da shi, Mun tserar da waɗanda suke hani daga cuta, kuma Muka kama waɗanda suka yi zalunci, da azaba mai tsanani domin abin da suka kasance suna yi na faɓkanci.” (Al-A'raaf, 165).

فَلَمَّا عَتَوْا عَنْ مَا نُهُوا عَنْهُ قُلْنَا لَهُمْ كُونُوا قِرَدَةً خَاسِئِينَ
الأعراف

“Sa’annan a lokacin da suka yi girman kai daga barin abin da aka hana su daga gare shi, Muka ce masu: Ku kasance birai kaɓkantattu.” (Al-A'raaf, 166).

Zan taƙaita a kan waɗannan. Na san sun ishe mu darasi a halin yanzu. Ta yiwu, nan gaba in ƙara mana wasu bayanai a kan haɗarin da ke fuskantar duk wanda ya ga zalunci ko faɗara, amma ya tsuke bakinsa ya zura ido, bai yi ƙoƙarin gyara al’amarin da bakinsa da kuma hannunsa, ko rayuwarsa ba. Don haka, mu yanzu, idan dai muna son mu tsira daga azabar Allah, dole ne mu koma kan tafarkin Allah, mu kangare wa ɗawagitai, azzalumi.

Mu kangare masu ta kowane hali. Da tsarinsu, wanda a yanzu suke ce wa Damokradiyya, da dokokinsu waɗanda suka saɓa wa dokokin Allah, to, dole ne mu kangare masu. A maimakon tsarinsu, mu tsarin Allah muke so. Sannan dokokin Allah ne kawai muka yarda da su. Sannan duk wata doka da ta saɓa wa dokokin Allah, ba mu, ba ta! Sannan biyayyarmu da wila’armu na ga Mazon Allah (SAWA) da Iyalan Gidansa Tsarkaka, Imamai goma sha biyu (12). Wannan shi ne kiran da Maulanmu, Jagoranmu, Shaikh Ibraheem Zakzaky (H) ya kira mu zuwa gare shi.

A yanzu muna zamanin Maulanmu, Jagoranmu, Shugabanmu Sahibul Asr (ATF) ne. Muna jiran bayyanarsa. Muna kuma fatan Allah Ya sanya mu cikin mataimakansa wajen share masa fage kafin bayyanarsa da masu kare shi da taimakonsai bayan bayyanarsa. Kuma tun da Imam (ATF) na cikin gaiba, biyayyarmu na ga wanda ya nuna mana wila’a da bara’a ne; SHAIKH IBRAHEEM ZAKZAKY (H).

Idan mutum ya yi nazarin rubutun nan tun daga farko zuwa inda nake a yanzu, mai yiwuwa ne ya fahimci maƙasudin kiran da Sayyid Zakzaky (H) ya yi mana tun shekaru arba'in (40) da suka wuce, kuma yake kan yi har yanzu. A taƙaice, Sayyid Zakzaky na cewa ne; "Ya ku mutane! Allah Ya halicce mu ne domin mu bauta wa Allah, kuma bautar nan ya zama kamar yadda Manzon Allah (SAWA) ya koyar da mu. Kuma dole ne mu kangare wa Dagutu ko dawagital. Idan ba mu yi haka ba, muka kuskura muka koma ga Allah, muna gafalallu, to, tsakaninmu da Jahannama mutuwa ce kawai!!! Allah Ya kiyaye! Allah sa mu farka daga gafala.

SHAIKAN NA TSORATA WALIYYANSA

Abin da ya sa na fara rubuce-rubucen nan shi ne, abin takaici da na lura da shi bayan wannan waƙi'ar na raunin fikirah ingantacciya a cikin 'yan'uwa. Wannan ne ya sa na yi tunanin akwai buƙatar tunatar da juna asalin da'awar Malam (H). Za ka ji kalamai masu ban mamaki na fitowa, bakunanmu. Ka ji mutum na cewa; "Mu masu biyayya ne ga dokar ƙasa". "Dokar ƙasa ta ba mu dama". "Mu 'yan ƙasa ne". Har na ji wasu a takensu na Muzaharori suna cewa da Turanci; "We are Nigerians!"

To, idan da gaske ne, mun yarda da dokokinsu da suka kauce wa dokokin Allah, me ya sa muka yi masu bara'a har ya kai ga suka yi ta azabtar da mu shekara da shekaru? Haba! Yanzu ne bayan sun kashe zaɓaɓɓun bayin Allah daga cikinmu, sun yi mana ta'addancin da har a naɗe ƙasa, ba za a taɓa mantawa da shi ba, shi ne za mu sallama masu? Haihata minnazilla!

FIKRAH SALEEMAH

Idan mai karatu ya lura, a baya zai ga na ambata cewa, a garin Funtua ne Malam (H) ya fara jawabin da, daga baya ya shahara da 'Funtua Declaration', wato "Shailar Funtuwa." Akwai manyan 'yan'uwa masu tafiyar da Kungiyar Dalibai a zazzaune a kan dandamalin ɗakin taron, wato 'High Table'. Amma ana cikin jawabin suka zame ɗaya bayan ɗaya suka bar ɗakin taron har ya zamana cewa, zuwa lokacin da aka kammala jawabin, kusan Malam kaɗai ya rage a kan dandamalin taron. Sannan bayan haka, suka yi ta bin sauran mahalarta taron suna sukar jawabin Malam (H). Har ma rubuta jawabi na musamman suka yi domin nisanta kawukansu da jawabin Malam (H).

Sun yi haka ne don jin tsoron abin da zai biyo bayan wannan ‘bara’a’ da Malam (H) ya yi, daga wajen azzalumi. Har suna gaya wa ‘yan’uwa da suka saba halartar taron sirri na (EED) wanda akan yi bayan taron (IVC) cewa, kada wanda ya tsaya. Domin a cewarsu, za a turo sojoji su zo su shekar da jininsu. Wasu ba su tsaya ba don jin tsoron hakan, daga nan suka yi sallama da Harka. Ba a cigaba da yi da su ba. Amma waɗansu, har da waɗanda ba su taɓa halarta ba ko ma sanin akwai haɗuwa irin wannan ba, to a wannan karon suka fara halarta. Domin abin da suka ji a jawabin Malam (H) ya burge su, kuma sun gaskata. Sun yarda su sadaukar da rayukansu a tafarkin Allah.

Wannan kuwa, duk da farfagandar waɗancan “manyar ‘yan’uwan”. Sun amsa kiran Malam (H), ko da ko zai kai ga shekar da jininsu ne! A ƙarshen taron EED ne a Funtua aka yanke shawarar gabatar da Muzaharar farko, wadda daga bisani mutane suka laɓa mata da Muzaharar MUSULUNCI KAWAI ko ‘ISLAM ONLY’ da Turanci.

DA JARABAWA AKE GANE TAFAKIN GASKIYA

Abin da ya sa na tuna mana da wannan al'amarin shi ne, don mu yi nazari a kai. Ku lura su waɗancan "manyar" Kungiyar Dalibai, tun daga ‘FUNTUA DECLARATION’ aka raba hanya da su. Haka duk waɗanda suka amsa kiran, ana cikin tafiya, idan suka firgita sukan daina Harka domin gudun kada su shiga matsala. Tun daga lokacin ne duk wanda ya amsa kiran nan, yana sane da haɗuran da ke iya samun shi a tafarkin Allah. Sannan kuma Malam (H) bai taɓa ɓoye mana haɗarin da ke fuskantar mu ba. Bil hasili ma sunnar hanyar ke nan. Idan kana tafiya a kan wannan hanyar, ka ga rayuwarka tsaf, ba matsala, to ka binciki kanka, ta yiwu ka kauce ne. Don alƙawarin Allah ne cewa duk wanda ya kama hanya tsantsa, to ‘fi ma la budda,’ sai an jarabce ce shi da jarabawoyi iri-iri. Allah Ta'ala Ya tabbatar mana da wannan a wurare da dama a cikin Alƙur’ani mai girma:

أَسْتَكْبَرًا فِي الْأَرْضِ وَمَكْرَ السَّيِّئِ وَلَا يَجِئُ الْمَكْرُ السَّيِّئُ إِلَّا بِأَهْلِهِ فَهَلْ يَنْظُرُونَ إِلَّا سُنَّتَ الْأَوَّلِينَ فَلَن تَجِدَ لِسُنَّتِ اللَّهِ تَبْدِيلًا وَلَن تَجِدَ لِسُنَّتِ اللَّهِ تَحْوِيلًا

“Domin nuna girman kai a cikin ƙasa da makircin cuta. Kuma makirci na cuta ba ya faɗawa face a kan mutanensa. To shin suna jiran (wani abu ne) face dai hanyar (kafiran) farko. To, ba za ka sami musanya ba ga hanyar Allah. Kuma ba za ka sami juyarwa ba ga hanyar Allah.” (Faati, 43).

Sannan kuma a cikin Ali Imran aka ce:

أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمَ الصَّابِرِينَ
عمران

“Ko kun yi zaton ku shiga Aljanna alhali kuwa Allah bai ba da sanin waɗanda suka yi jihadi daga gare ku ba, kuma Ya san masu haƙuri?” (Aal-Imran, 142).

Sannan kuma, a cikin Ankabut;

أَحْسِبِ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ
العنكبوت

“Ashe mutane suna zaton a bar su su ce: ‘Mun yi imani’, alhali kuwa ba za a fitine su ba?” (Al-Ankaboot, 2).

وَلَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ الْكَاذِبِينَ
العنكبوت

“Kuma lallai Mun fitini waɗanda ke a gabaninsu, domin lallai Allah Ya san waɗanda suka yi gaskiya, kuma lallai Ya san maƙaryata.” (Al-Ankabut, 3).

Ayoyin da ke magana a kan babu makawa sai Allah Ya jarabci duk wanda ya kama hanyarsa suna da yawa. Sun fi ƙarfin in kawo su duka a wannan taƙaitaccen rubutu. Amma waɗanda na kawo a yanzu sun wadatar.

Sannan, tarihin Manzon Allah (SAWA) cike yake da wahalhalu masu yawa. Haka ma tarihin Annabawa da Imamai da sauran bayin Allah. Shi ya sa ma ƙalilan ne waɗanda suka amsa kiran nan ko da’awar nan tun farko aka kuma daɗe a haka nan. Bilhasili ma, wasu mutane idan suka zo suka amsa kiran nan, suka ji wahala to, sukan yi sanyi ne, su ja da baya. Wasu daga cikinsu, sun koma gefe ne suna sha’awar abin da muke yi a zuciyansu, suna mana fatan alheri. Suna kuma sane da cewa rauni ne ya hana su cigaba da tafiya tare da mu. Amma wasu kuwa sai su fara kawo tsurori kamar yadda ’yan fitinar ZUHUDU da ’yan fitinar TAWAYIYYAH suka yi a shekarun baya.

Amma yanzu wani sabon salo da muka lura da shi bayan wannan waƙi'ar shi ne, "FITINA TAWAYIYYAR KIRKIRO SABUWAR HARKA A CIKIN HARKA!" Abin mamaki, bayan wannan waƙi'ar, sai muka fara jin wasu kiraye-kiraye masu ban mamaki, wanda ya nuna cewa ko dai wasu mutane, tun farko ba su fahimci wannan da'awar ba, ko kuma sun firgita da wannan babbar jarabawa da muke ciki. Don haka suna neman hanyar da za su kuɓuta daga tsanani ba tare da sun bar Harkar ba.

Ko kuma wanda ya fi muni shi ne haƙƙaƙar da makircin da aka daɓe ana masa shimfiɗa tun kafin waƙi'a. Shi ne cewa; dama wasu an ji su, suna cewa, su sun gano cewa idan mutum ya yi wa Malam (H) tawaye, ya bar Harka, yakan je ne ya lalace. Don haka su za su ƙirƙiro Harka ne a cikin Harka. Wato za su riƙa yin wani kira ne daban da kiran Shaikh Zakzaky (H), amma da sunan su mabiyar Shaikh Zakzaky (H) mukhlisai ne. Suna ganin cewa, ta hanyar haka nan sai a wayi gari fikrar 'yan'uwa ta sake ba tare da an lura ba. Sannan suna fatan Malam (H) ya kusa komawa wajen Allah, ko a kashe shi, ko ya rasu. Idan haka ya faru, to, sai su walƙata Harkar zuwa yadda suke so. Sai 'yan'uwa su zama Shi'a babu gwagwarmaya, wato 'COMMERCIAL SHI'A' ke nan.

Irin masu wannan makircin sun daɓe suna shimfiɗar yadda burin nan nasu zai haƙƙaƙa. Daga cikin shimfiɗar da suke ita ce, kullum idan suka tashi magana sai su riƙa cewa, a cikin wannan Harkar, ana bin umurni ne kawai. Kada ma ka tsaya ka yi tunani. Wato, ka zama kamar abin da Bature ke ce wa 'ZOMBIE' ke nan.

Kafin in cigaba, yana da kyau mu san cewa, Malam (H) ya san da wannan makircin kafin waƙi'a. Shi ya sa ma Malam (H) na yawan ce wa 'yan'uwa; shi ya daɓe shekara da shekaru yana mana tarbiyyar mu fahimta, mu yarda, sannan mu aikata, amma wasu na warware wannan tarbiyyar da koya wa mutane cewa, a wannan Harkar, ana bin umurni ne kawai ido a rufe!

Kamar yadda na fara cewa ne, bayan waƙi'ar nan ta Buhari (LA), sai muka fara jin wasu kiraye-kiraye, kamar wai ya kamata mu tsare jinanenmu! Wai bai kamata mu yi abin da zai sa a zubar da jininmu ba!

Na biyu, wai mu ɗin nan wai mun yi imani da DAMOKRADIYYA da KWANSITUSHIN na 'Nijeriya!' Wai mu masu bin dokokin 'Nijeriya' ne. Wasu ma suna kafa hujja da cewa don imanin da muka yi da KWANSITUSHIN, shi ne ma ya sa aka kai ƙara kotunsu!

Abu na uku kuma, wai mu 'yan Nijeriya' ne! Har ta kai ga abin takaici wasu mutanen kirki daga cikin 'yan'uwa su ma suka shiga iƙirarin waɗannan abubuwan. Har ma idan suna Muzahara, Alhamdulillah ga sadaukarwa, amma abin takaici sai ka ji suna cewa da Turanci "WE ARE NIGERIANS! WE ARE NIGERIANS!" Ajeeb! Ajeeb! Ajeeb!' Da ban mamaki!

TABBATAR ADDINI NA BUKATAR JINI DA RAI DA DUKIYA

Zan fara da abu na farko, shi ne batun wai "A kiyaye jini:" To wai dama ba ka fahimci kiran nan ba ne tun farko? Ko kuwa ka ɗauka duk bayanana da kake ji daga Alƙur'ani mai girma da Hadisan Manzon Allah (SAWA) da zantukan Jagoranmu (H), wasanni ne, ba da gaske ake ba? Sannan duk bayanai da muke ji na tarihin Annabawa da bayin Allah, musamman ma Imam Husain (AS), ka ɗauka tatsuniyoyi ake ba mu? Ashe dama ba mu san an kawo mu duniya domin jarabawa ba ne? Sannan ba mu ji faɗin Allah Ta'ala a cikin Alƙur'ani mai girma ba, cewa:

﴿إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةُ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ وَعَدًا عَلَيْهِ حَقًّا فِي التَّوْرَةِ وَالْإِنْجِيلِ وَالْفُرْقَانِ وَمَنْ أَوْفَىٰ بِعَهْدِهِ مِنَ اللَّهِ فَاسْتَبْشِرُوا بَبَيْعِكُمُ الَّذِي بَايَعْتُمْ بِهِ ۚ وَذَلِكَ هُوَ الْفَوْزُ الْعَظِيمُ﴾

"Lallai ne, Allah Ya saya daga muminaɗi, rayukansu da dukiyoyinsu, da cewa suna da Aljanna, suna yin yaƙi a cikin hanyar Allah, saboda haka suna kashewa ana kashe su. (Allah Ya yi) wa'adi a kanSa, tabbace a cikin Attaura da Linjila da Alƙur'ani. Kuma wane ne mafi cikawa da alƙawarinsa daga Allah? Saboda haka ku yi bushara da cinikinku wanda kuka kulla da Shi. Kuma wancan shi ne babban rabo, mai girmsa". (At-Tawba, 111).

Don haka, idan dai kai Mu'mini ne to, ka riga ka sayar da ranka ga Allah. Kamata ya yi ka rinƙa addu'ar Allah Ya karɓi ranka da ka siyar masa, Ya gaskata cinikin da alƙawarin. Sannan mun manta da cewa muna iƙirarin mu ɗin nan Shi'ar Manzon Allah (SAWA) da Iyalan Gidansa Tsarkaka ne? Ka duba ka gani, an zubar da jinin Manzon Allah (SAWA), ko ba a zubar ba? An zubar da jinin Iyalan Gidansa, ko ba a zubar ba? An zubar da jinin Imam Husain (AS) da Iyalan Gidansa Tsarkaka da Sahabbansa masu daraja, ko ba a zubar ba? Jininka ya fi nasu ne? Sannan shi Imam Husain (AS) bai san za a zubar da jininsa da na Iyalan Gidansa da Sahabbansa ba ne? Me ya sa bai kauce wa

hakan ba? Ba Imam Husain (AS) ne ya ce, a shahararren faɗinsa a falalin Karbala, cewa:

"إِنْ كَانَ دِينَ مُحَمَّدٍ لَا يَسْتَقِيمُ إِلَّا بِقَتْلِي فَيَا سَيُوفِ اقْضِيْ"

Ma'ana: "Idan addini Muhammad (SAWA) ba zai miƙe hanya madaidaiciya ba har sai an kashe ni, to ya ku takubba, ku ƙarasa ni!"

Imam Husain (AS) ya yi nasara, ko bai yi ba? Tabbas ya yi nasara! Nasarar jini a kan takubba! Akwai hankali a kan ka yi iƙirarin kai Shi'a ne, amma ba a shirye kake da ka ba da jininka da ranka a tafarkin Allah ba? To mene ne bambancinka da mabiya Mu'awiyah da Yazidu (L.A).

Sannan ba ka sha jin jawaban Jagoranmu Shaikh Zakzaky (H) ba ne? Malam (H) na cewa gab da waƙi'a: **"BILLAHI ALAIKUM, WANDA YAKE GANIN SHI BA ZAI BA DA JININSA BA, TO DA MA YA JA BAYA..."**.

Ya ƙara da cewa: "Mu a wurinmu kamar yadda Imam Husaini (AS) yake tare da Sahabbai, waɗanda ya ce bai san wasu Sahabbai kamar Sahabbansa ba, irin su Hilal bin Nafi'i dīn nan waɗanda suka ce; 'yi da mu Gabas ko Yamma, duk inda ka yi muna tare da kai, muna bisa basira kan cewa muna tare da gaskiya ne'."

To irin wannan ne mu ma za mu dake, 'Thaurar' Imam Husain (AS) abin da ta koyar ke nan; nasara ta wata hanyar da ba a tsammani. Su suna tsammanin da ƙarfin tsiya ne, da haukatakun da makamai da shi ake nasara, 'billahi alaikum!' In mutum yana da hankali ya duba ya gani saboda Allah, makami aka sa aka tara waɗannan mutanen da kuke gani, faɗa aka yi, zagi aka yi? Hankali ne da Ilimi aka sa.

To amma kuma me ya tattara wannan jama'ar? Jinin Imam Husaini (AS), jinanen Iyalansa da na Sahabbansa. Me ya tattara mu da su? Abin da ya tattara su shi ya tattara mu tare da su.

To yanzu sai ana mana barazanar za a shekar da jini, 'billahi alaikum!' wanda yake ganin shi ba zai ba da jininsa ba, to dama ya ja baya, barazanar mutuwa ba ya ƙara mana komai sai dakewa. Saboda haka duk abin da za ku yi ku yi! In da shawarar da za mu ba ku, sai mu ce, kar ku yi kuskuren ɗaukar matakin ƙarfi. Shawara muka ba ku. Amma in kuka kuskure kuka yi, to albishirinku da

hasarar duniya da lahira. Albishirinku za ku tambatsa al'amarin ta inda ba ku zato. Kuma Wallahi Tallahi sai kun yi da-na-sani!" -Sayyid Zakzaky (H). 30/1/1437 Hijra (12/11/2015), a Husainiyyah Ba'kiyyatullah.

Idan na ce in kawo misalai na sadaukarwar bayin Allah daban-daban da jawabai daban-daban wanda ya nuna cewa tun asali, addininmu na sadaukar da jini da rayuwa ne gaba ɗaya, to shi kaɗai ya isa ya kawwana littafi mai mujalladodi masu yawa.

Bayan kisan kiyashi da Shah (Sarkin Iran da ya gudu lokacin juyin juya halin Musulunci na Iran) ya yi wa mutanen Iran, wanda a rana ɗaya a Tehran babban birnin ƙasar, an samu dubban Shahidai, sai wasu "malamai" suka ce wai Imam Khomeini (KS) ya sa an zubar da jinanen bayin Allah. Har da tambayar cewa jinanen da aka zubar yana kan waye? Sai Imam ya amsa masu da cewa: "Gobe ƙiyama zai gaya wa Allah cewa, waɗannan jinanen ne da aka shekar a tafarkin Allah don ɗaukaka addinin Allah." Ka ga ashe ba yanzu aka fara samun shirmammun mutane masu ce wa kansu malamai, kuma mabiya Mazhabar Ahlil Baiti, da irin magana ta rashin kan gado ba.

Ta yaya za mu ce mu mabiya Imam Husain (AS) ne, amma mu tsaya muna maganar kada a zubar da jininmu. Wai tun asali me ya bunƙasa addini? Ba jinin bayin Allah da aka zubar ba ne? Sannan mu ne muka ɗauki bindiga muka harbi kanmu, ko kuwa azzalumai suka harbe mu, da za ka zo ka ce mana mu tsare jini? Idan da waɗanda ya kamata a ce masu su tsare jini, to azzalumai ne, ba mu ba. Mu addininmu muke yi, sune suka ce addinin bai masu ba, suka ce mana ko mu yi wa Allah tawaye kamar yadda suka yi, ko kuwa su kashe mu. Ana nufin sai mu sallama masu ke nan don tsare jinanenmu, mu rayu? Mene ne amfanin jinin da ma rayuwar gaba ɗaya? Mu rayu, mu ci, mu sha ke nan kamar dabbobi?

Wasu har suna ce wa mutanen kirki da suka dake, wai jinanen waɗanda aka kashe na wuyansu! 'Ajeeb! Ajeeb! Ajeeb!' Ana nufin jinanen mutanen da aka kashe a Karbala na wuyan Imam Husain (AS) ke nan?! Allah kiyashe mu sharrin Shaidan.

To, ni shawarar da zan ba duk wanda ya ga wannan tafiyar ta yi masa wuya, kuma ba zai iya ba, to don Allah, don Annabi, ya koma gefe ya yi shiru, ya rinƙa mana fatan alheri, ya kuma tsira da kansa daga ƙunci, da tsanani na nan duniya, kamar yadda waɗansu suka yi. Amma kada ya zo ya ce, sai kowa ya

daina tafiya kan hanya madaidaiciya. Gara wadanda suka ga ba za su iya ba tun farko, suka ja da baya da wanda zai zo ya ce ana tare da shi, amma sai ya sa kowa ya ji tsoro kamar yadda shi yake jin tsoro. Sannan abin da ya fi muni, shi ne sai ya ce, haka ma Allah Ya ce a yi. Ka ga wanda ya yi haka nan, zai gamu da Allah, da nauyin zunubinsa da kuma nauyi batar da bayin Allah. Allah Ya kiyaye mu daga bata a cikin shiriya.

SABATI DA JURIYA A KAN TAFARKIN ALLAH

A baya na kawo wasu abubuwan ban mamaki da muka lura da su bayan waki'ar nan. Na farko da na fara magana a kai, shi ne cewa da wasu suke cewa wai “a tsare jini!” Kai ka ce mu muke daukar bindiga muke kashe kawukanmu. Ina fatan bayanin da na yi a baya zai sa duk wani mai nufin Allah da son gaskiya ya gane cewa, dama haka hanyar Allah ta gada. An zubar da jinin zaɓaɓɓun Allah a tafarkin gwagwarmayar dawowa da addinin Allah. Don haka duk wanda ya bi tafarkinsu, dole ya sadaukar da komai nasa; jininsa ko ransa, ko masoyansa. Alƙawarin Allah ne, sai Ya jarabce mu.

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ وَبَشِيرِ الصَّابِرِينَ ۖ
البقرة

“Kuma lallai ne, Muna jarraba ku da wani abu daga tsoro da yunwa da naƙasa daga dukiya da rayuka da 'ya'yan itace. Kuma ka yi bishara ga masu haƙuri. (wato masu dauriya). (Al-Baƙara, 155).

الَّذِينَ إِذَا أَصَابَتْهُمْ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاغِبُونَ
البقرة

“Wadanda suke idan wata masifa ta same su, sai su ce: ‘Lallai ne mu ga Allah muke, kuma lallai ne mu, zuwa gare Shi, muke komawa.’ (Al-Baqara, 156).

أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَٰئِكَ هُمُ الْمُهْتَدُونَ ۖ
البقرة

“Wadannan akwai albarku a kansu daga Ubangijinsu da wata rahama. Kuma wadannan sune shiryayyu. (Al-Baqara, 157).

Kun ga Allah Ta'ala Ya tabbatar mana da cewa, babu makawa sai an jarabce mu da abubuwan da aka ambata a Aya ta 155 a Baƙarah. A ciki har da firgici ko tsoro, amma me aka ce daga ƙarshe? Allah Ya ce, a yi wa masu dauriya bishara. Ka ga ashe ba wai mutum ba zai ji tsoro ko faɗuwar gaba ba ne, a'a, sai dai mene? Ana son a daure ne, a fi jin tsoron Allah fiye da tsoron wani. Ba idan ka ji tsoro, sai ka firgita, ka firgitar ba.

Sannan mun sha ji, su Malam (H) kan ba da labarin shirin azzalumai domin mu san makircin da suke ƙulla mana, a lokaci guda, Malam (H) kan ƙarfafa mu a kan dakewa a kan tafarki da cigaba da harkokinmu ba tare da yin gezau ba. Tattakin Arba'in biyu da suka gabata kafin waƙi'a, shaida ne a kan haka. Ba zan manta ba cewa, duk tsawon lokacin da aka ɗauka ana zaman makoki a Husainiyya Baƙiyatullah a shekaru fiye da biyu kafin waƙi'a, da ma duk lokacin da ake Tafseerin' Alƙur'ani na Ramadan, azzaluman sukan ta yin kwanton ɓauna ne don ƙoƙarin kashe Malam (H), kuma Malam (H) na sane da haka, amma bai taɓa fasa fita ba don tsare jininsa da na iyalinsa ba.

Arba'in na ƙarshe da aka yi kafin waƙi'a, ba ƙaramin mummunan shirin zubar da jinin bayin Allah azzalumai suka yi ba, amma duk da cewa Malam (H) na sane, bai ce a fasa ba don kare jini.

Bai kuma hana Ni da yaranmu zuwa wajen Tattaki don raba abinci da ɗaukar hotunan Tattakin ba, don tsoron kada bom ya tashi da mu ba, duk da cewa Malam (H) na sane da cewa an dasa boma-bomai a kan hanyoyin masu Tattaki, Allah ne da ikonsa Ya kiyaye.

Mai karatu zai ga na tsawaita magana a kan wannan al'amarin "tsare jinin" da aka dame mu da shi. Ba komai ya sa na tsawaita magana ba, sai dai don mahimmacin mu fahimci ɓacin wannan fikrar ko tunanin. Don kada mu zama waɗanda Allah Ya siffanta su da shaidanu da waliyyan shaidanu a cikin Alƙur'ani mai girma. Allah Ta'ala na cewa;

الَّذِينَ قَالَ لَهُمُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ ۝
عمران

“Waɗanda mutane suka ce masu: ‘Lallai ne mutane sun tara (rundunoni) saboda ku, don haka ku ji tsornsu.’ Sai (wannan magana) ta ƙara masu imani, kuma suka ce: “Mai isar mu Allah ne kuma madalla da wakili Shi.” (Aal-Imran, 173).

فَأَنْقَلِبُوا إِلَى اللَّهِ وَفَضْلٍ لَمْ يَمَسَّ لَهُمْ سُوءٌ وَأَتَّبِعُوا رِضْوَانَ اللَّهِ وَاللَّهُ ذُو فَضْلٍ عَظِيمٍ

“Sa'annan suka juya da wata ni'ima daga Allah da wata falala, wata cuta ba ta shafe su ba, kuma suka bi yardar Allah. Kuma Allah ne Ma'abucin falala mai girma.” (Aal-Imran, 174).

إِنَّمَا ذَلِكَ الشَّيْطَانُ يُخَوِّفُ أَوْلِيَاءَهُ فَلَا تَخَافُوهُمْ وَخَافُوا اللَّهَ إِن كُنْتُمْ مُؤْمِنِينَ

“Abin sani kawai, wancan Shaidan ne yake tsoratar da ku masoyansa. To, kada ku ji tsoron su, ku ji tsoro Na idan kun kasance masu imani. (Aal-Imran, 175).

Kun ga abin da Mahaliccinmu Ya koya mana a nan shi ne, duk lokacin da wani ya zo yana koƙarin firgitar da mu, kamata ya yi wannan ya ƙara mana dakewa da imani. Mu zabura mu kutsa wajen da aka ce mana akwai hatsari, matuƙar a tafarkin Allah ne. Don mene? Don dama mun san da hatsarin muka yarda muka tunkari azzalumai muka yi masu tawaye. Kuma mun yi imani da Allah cewa babu abin da zai same mu sai abin da Allah Ya rubuta mana. Sannan sau da yawa mai zuwa ya firgitar da kai imma shaidani ne ko waliyyin shaidan. Kuma duk bayanin da za ka yi masa na ya ji tsoron Allah ya dogara ga Allah, ba zai gane ba, bilhasili ma, shi ya ɗauka kai da ka yarda ka sadaukar da rayuwarka, kai wawa ne. Allah Ta'ala na cewa:

كَذَلِكَ يَطْبَعُ اللَّهُ عَلَى قُلُوبِ الَّذِينَ لَا يَعْلَمُونَ
الرُّومِ

“Kamar haka Allah Yake shafe haske a kan zukatan waɗanda ba su sani ba.” (Ar-Rum, 59).

فَاصْبِرْ إِنَّ وَعْدَ اللَّهِ حَقٌّ ۖ وَلَا يَسْتَخِفُّكَ الَّذِينَ لَا يُوقِنُونَ
الرُّومِ

“Saboda haka ka yi haƙuri (ka daure), lallai wa'adin Allah gaskiya ne, kuma kada waɗanda ba su da yaƙini su sassabce maka hankali.” (Ar-Room, 60).

Haƙuri a nan shi ne dauriya ko juriya.

ANA ADDINI NE BISA BASIRA

Abu na biyu: Shi ne cewa da wasu suke; wai mu dɓin nan mun yi imani da “DAMOKRADIYYA” (DEMOCRACY)! Wai mu masu bin dokokin ƙasa ne! Wai mun yi imani da KWANSITUSHIN (CONSTITUTION)! Wai mun yarda da shugabannin ƙasa azzalumai! Wai mu ‘yan NIJERIYA ne! ‘Ajeeb! Ajeeb! Ajeeb!’ Don Allah, bayin Allah, mai ya kawo wannan ruɗanin? Wai tun farko ba mu fahimci kiran nan ba ne? Ko kuwa mun fahimta, amma tsananin da muka shiga ya sa muka canza baki, amma a zuciyarmu ba haka muke nufi ba? Ko kuwa yanzu mun gano cewa ashe zai yiwu a kawo addini ne ta hanyar: “Shiga a gyara?” Mu ƙara komawa mu karanta jawabin Malam (H) da ya gabatar a lokacin **“FUNTUA DECLARATION.”** Kuma bayan wannan, mu saurari jawaban Jagoranmu a lokuta daban-daban da zamuna daban-daban mun ga canji ne a kan matsayinsa na Funtua? Me ya kawo maganar cewa yanzu mu masu bin dokokin jahiliyyah ne da shugabanninsu da tsarinsu da ya kauce wa tsarin Allah?

Idan har da gaske ne mun yarda da dokokinsu, da tsarinsu, da shugabanninsu, me ya sa muka cigaba da Harkar nan, muka sha wahalhalu, aka kashe mana ‘yan’uwanmu, da abokananmu da ‘ya’yanmu masu daraja? Aka jikkata ‘yan’uwanmu, aka tsare wasu, aka binne wasu da rai, aka ƙona wasu da wuta kuma ana tsare da wasu, aka lallata dukiyoyinmu, aka ci mutuncinmu, har yanzu ake tsananta mana ta kowane hali?

Idan dai kana faɗin wannan ne don ka kuɓuta daga tsanani, amma a cikin zuciyarka ba ka nufin haka, to ka sani cewa, gara ma ka yi shiru ka koma gefe, maimakon ka kautar da wasu daga hanya madaidaiciya. Kai ba ka yi ba, ba ka ƙyale mai yi ya yi ba. Ka yi ta roƙon Allah Ya ƙarfafa imaninka don ka ƙalubalanci azzalumai kamar yadda “Ashabul Kahfi” suka yi. Wasu sukan ce, suna faɗin haka ne don janyo ra’ayin wasu na wajen Harka su fahimci gaskiya. To, ka sani cewa, ba ka lulluɓe gaskiya da ƙarya domin jan ra’ayin wasu, don idan ka ruɗe su sai daga baya suka gane haƙiƙanin al’amarin, to za su watse ne.

Mu mun amsa kiran nan ne alhali muna sane da haɗarin da ke fuskantar duk wanda ya amsa kiran. **(WE ACCEPTED THIS CALL KNOWING ITS REVOLUTIONARY NATURE AND DANGER THEREIN! WE ARE PREPARED TO SACRIFICE EVERYTHING FOR ALLAH’S SAKE! MAY ALLAH ASSIST US TO FULFIL OUR INTENTION).** Ku yi mun afuwa don Turancin da na saka a cikin rubutun nan. Na rasa yadda zan rubuta abin da na rubuta ne da Hausa a cikin ƙaƙƙarfan lafazi ne.

Allah Ya aiko mana da addinin Islam a matsayin addininmu da tsarin rayuwarmu, Alhali wasu mutane ne suka zauna suka kirkiro wani tsari, wai shi “DAMOKRADIYYA.” To ta yaya kai Musulmi za ka ce ka yarda da “DAMOKRADIYYA,” bayan tsarin da Shaidan ya sawwala wa masoyansa ne? Suna cewa: DAMOKRADIYYA na nufin: “Tsarin tafiyar da rayuwar mutane, da mutane suka kirkiro, domin mutane”. Alhali tsarin ISLAM, tsarin Allah ne, da Allah Ya kirkiro, domin mutane.

A Turance suna cewa: **“DEMOCRACY IS THE RULE OF THE PEOPLE, BY THE PEOPLE, FOR THE PEOPLE.”** Kun ga bambancinsu. Ba yadda za a yi, kai da ka ce ka yarda Allah Shi ne Ubangijinka, mai ba ka dokoki, mai tsara rayuwarka, A lokaci guda kuma ka ce, ka yarda da **DAMOKRADIYYAH.**

A tsarin damokradiyyah, yawan mutane shi ne rinjaye, alhali a tsarin Allah, GASKIYA ita ce ke rinjaye, ko da ko ma’abota gaskiyar nan kalilan ne. Dukkanin Manzonnin Allah an aiko su ne da ISLAM. An aiko su ne su kira mutane zuwa ga biyayya ga Allah, a cikin dukkan lamuran rayuwarsu. Babu bambanci tsakanin addini da siyasa, ko kasuwanci, ko tattalin arziƙi. Komai da komai dole ne a yi shi bisa tsarin Allah. Ba ka imani da sashi, ka kafirce wa sashi? Duk gaba ɗayan saƙon Allah dole ne yin aiki da shi. Idan ka yi aiki da sashi, ka yi watsi da sashi, komai ƙanƙantar wanda ka yi watsi da shi, to, Allah Ta’ala ba zai karɓa maka ba. Abin da Allah ke so daga wajenmu, shi ne sallama masa kaco-kafi!

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْنُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي قَالُوا أَقْرَرْنَا قَالَ فَاشْهَدُوا وَأَنَا مَعَكُمْ مِنَ الشَّاهِدِينَ

“Lokacin da Muka riƙi alƙawarinku, ba za ku zubar da jininku ba, kuma ba za ku fitar da kanku daga gidajenku ba; sa’annan kuka tabbatar alhali kuwa kuna bayar da shaida (a kanku).” (Al-Baqara, 84).

ثُمَّ أَنْتُمْ هَٰؤُلَاءِ تَقْتُلُونَ أَنْفُسَكُمْ وَتُخْرَجُونَ فَرِيقًا مِّنْ دِينِهِمْ تَطْهَرُونَ عَلَيْهِمْ بِالْإِيمَةِ وَالْعُدْوَانِ وَإِنْ يَأْتِوكُمْ أَسْرَىٰ تَقْلُدُوهُمْ وَهُوَ مُحَرَّمٌ عَلَيْكُمْ إِخْرَاجُهُمْ أَفَتُؤْمِنُونَ بِبَعْضِ الْكِتَابِ وَتَكْفُرُونَ بِبَعْضٍ فَمَا جَزَاءُ مَن يَفْعَلُ ذَٰلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا وَيَوْمَ الْقِيَامَةِ يُرَدُّونَ إِلَىٰ أَشَدِّ الْعَذَابِ وَمَا اللَّهُ بِغَافِلٍ عَمَّا تَعْمَلُونَ

“Sa'annan kuma ga ku ya waɗannan! Kuna kashe kanku, kuma kuna fitar da wani ɓangare daga gare ku daga gidajensu, kuna taimakon juna a kansu da zunubi da zalunci, kuma idan kamanmu suka je muku kuna fansarsu alhali

kuwa shi fitar da su abin da aka haramta muku ne. Shin fa, kuna imani da sashen Littafin ne, kuma ku kafirta da sashe? To, mene ne sakamakon wanda ke aikata wancan daga gare ku face wulaƙanci a cikin rayuwar duniya? Kuma a ranar ƙiyama ana mayar da su zuwa ga mafi tsananin azaba. Kuma Allah bai zama Mai gafala ba daga barin abin da kuke aikatawa.” (Al-Baƙara, 85).

Kun ga a nan, Allah Ya nuna cewa umurnin da ka yi aiki da shi, shi ne wanda ka yi imani da shi, wanda ko ba ka yi aiki da shi ba, shi ne wanda ba ka yi imani da shi ba. Kuma jaza'in wanda ya yi haka shi ne kunyata, da ƙasƙanci a rayuwar duniya, sannan gobe ƙiyama a kai shi zuwa ga azaba mai tsanani (radadi). Sannan Allah Ta'ala Ya ce a wani waje:

(يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُبِينٌ ۚ)
البقرة

“Ya ku waƙanda suka yi imani! Ku shiga cikin Musulunci gaba ɗaya; kuma kada ku bi zambiyoyin Shaidan; lallai ne shi a gare ku maƙiyi ne, bayyananne. (Al-Baqara, 208).

ADDINI NE TAFARKIN RAYUWAR MUSULMI

A cigaba da bayanin da na fara a kan abu na biyu wanda shi ne: Wai mu ɗin nan, mun yi imani da **KWANSITUSHIN**, wato dokokin ƙasa waƙanda suka kauce wa dokokin Allah. Wai mun yarda da **DAMOKRADIYYA**, wai mu masu bin shugabannin ƙasa ne, azzalumai da sauransu. Zan ƙara wasu hujjoji da suka nuna ɓacin waƙannan maganganun.

Na farko dai, babu wani Manzo da Allah Ya aiko face Ya aiko shi ne da shiriya da umurnin a yi biyayya ga Manzoni. Sai dai mafi yawansu ba a yi biyayya gare su ba. Maimakon haka, izgili aka yi da su, aka ƙaryata su, aka cutar da su, wasu ma har kashe su aka yi.

Amma me ya faru? Mutanen da suka kangare wa Annabawan ne suka yi hasara.

وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ
الرَّسُولُ لَوَجَدُوا اللَّهَ تَوَّابًا رَحِيمًا

“Kuma ba Mu aiki wani Manzo ba face domin a yi masa dā’a da izinin Allah. Kuma da dai lallai su a lokacin da suka zalunci kansu sun zo maka sa’annan suka nemi gafarar Allah, kuma Manzo ya nema masu gafara, haƙiƙa, da sun sami Allah Mai karɓar tuba Mai jin ƙai. (An-Nisaa, 64).

A nan Allah Ta’ala na cewa bai aiko wani Manzo a cikin Manzonna ba, face don a yi masa biyayya da izinin Allah. Kun ga ba an aiko Manzonna ba ne don su yi biyayya ga Dagutu, a wasu daga cikin al’amuran rayuwa, Sannan su bi Allah a wasu. Bil hasili ma, su Manzonnin ne mutane za su bi a dukkan al’amura. Wani abu shi ne, kamar yadda na riga na ambata, cewa, a tsarin “DAMOKRADIYYAH” mafi yawan mutane su ne masu rinjaye a kan kowane al’amari, ba wai ana la’akari da gaskiya ko dacewar abu ba ne. Idan dai mafi rinjayen mutane suka yarda da abu, to, shi ne abun yi. Wannan kuwa ya kauce wa shiriyarwar Allah a cikin Alƙur’ani mai girma:

وَإِنْ تُطِيعْ أَكْثَرُ مَنْ فِي الْأَرْضِ يُضِلُّوكَ عَنْ سَبِيلِ اللَّهِ إِنْ يَتَّبِعُونَ إِلَّا الظَّنَّ وَإِنْ هُمْ إِلَّا يَخْرُصُونَ ۚ
الأنعام

“Kuma idan ka bi mafiya yawan waɗanda suke a cikin ƙasa da dā'a suna batar da kai daga hanyar Allah. Ba su bin komai sai face ƙaddari-faɗi suke yi.” (Al-An'aam, 116).

Idan Mutum ya ce zai bi ra’ayin mafi yawan mutane, to sau da yawa zai kauce ne daga tafarkin Allah madaidaici. Don haka gaskiya ake bi, ba yawa ba. Abu na ƙarshe da zan ɗan kawo a wannan wurin, shi ne cewa, a duk tarihi, azzalumai da waɗanda suka kafirce wa Manzonna, sukan kafirce ne don kare muradinsu da tsarinsu na rayuwa. Ba wai sun damu da wane ne za kai wa sujada ba ne, matuƙar sujadar nan bai hana a mika masu ragamar rayuwar mutane ba. Idan za ka kwana a masallaci kana ibada, ba su damu ba, matuƙar ka yarda da cewa su ne manya. Kuma a aikace, manyantakarsu ya fi na Allah da Manzonna. A cikin Suratul Ibraheem, an ce suna gaya wa Manzonnin Allah cewa:

وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَا أَوْ لَتَعُوذُنَّ فِي مِلَّتِنَا فَأَوْحَىٰ إِلَيْهِمْ رَبُّهُمْ لَنُهْلِكَنَّ الظَّالِمِينَ ۖ
إبراهيم

“Kuma waɗanda suka kafirta suka ce wa Manzanninsu, ‘Lallai ne muna fitar da ku daga ƙasarmu, ko kuwa haƙiƙa, kuna komowa a cikin addininmu’. Sai

Ubangijinsu Ya yi wahayi zuwa gare su, ‘Lallai ne, Muna halakar da azzâlumai.” (Ibrahim, 13).

A nan mai fassara da Hausa, ya kira “Millatuna” addininmu. Amma, haƙiƙanin abin nufi da milla shi ne “tsarin rayuwarmu” wanda ya haɗa da addininmu. Su azzalumai suna wa Manzonnin Allah barazana, a duk lokacin da aka aiko su, cewa, ko su yi biyayya ga dokokin ƙasa, da tsarin rayuwar ƙasa, ko idan ba haka ba, a kore su daga ƙasa. Sukan kai ga yunƙuri koran Manzonnin Allah daga ƙasa ne, bayan sun bi duk hanyoyin tursasawa da azabtarwa sun kasa cimma burinsu, na a taru da su a yi wa Allah tawaye. Bayanin a kan wannan yana da tsawo, amma zan taƙaita a nan. Insha Allah nan gaba zan faɗaɗa wannan maudu’in.

A taƙaice, abin da ya kamata mu sani shi ne cewa, Allah Ta’ala bai aiko Manzon Allah (SAWA) domin ya zo ya ce mana kawai mu yi Sallah, mu ba da Zakkah da sauran abin da wasu suka ɗauka shi ne kaɗai addini ba, amma a duk sauran al’amuranmu, mu tafiyar da su yadda muka ga dama, ko kuma mu yi biyayya ga azzalumai a cikinsu. A’a. Lallai, gaba ɗayan rayuwarmu dole mu tafiyar da ita yadda Allah Ya tsara, kuma bisa biyayya ga Manzon Allah (SAWA). Wannan shi ne haƙiƙanin ma’anar Islam. Sallama wa Allah a dukkan lamura.

Don haka, ɗan’uwa, idan kai ba ka sani ba, to, shi wannan abin da suke ce wa “DAMOKRADIYYA,” wani addini ne daban, kuma wani tsarin rayuwa ne daban. Allah bai aiko ‘sultani’ a kansa ba. Kuma ya saɓa wa tsarin Allah. Tun da su, a DAMOKRADIYYARSU, mutane ke da ikon su tsara wa kansu yadda za su tafiyar da rayuwarsu, babu ruwan Allah a ciki. Kana cewa, ISLAM ko ALLAH, za ka ji kowa ya yi maka caa! Za ka ji an fara cewa: “To, me ya kawo maganar addini nan?” Amma da za ka yi maganar bautar gunki, ko wani addini ba ISLAM ba, to za ka ga kowa ya yi ɓasha da baki yana murna, yana cewa: “Ka ji gaskiya ba!” Sannan, su a DAMOKRADIYYAR su, suna cewa, yawan mutane shi ne galaba, muko a wajenmu, gaskiya ce galaba, ba yawan mutane ba.”

وَإِنْ تُطِغْ أَكْثَرُ مَنْ فِي الْأَرْضِ يُضِلُّوكَ عَنْ سَبِيلِ اللَّهِ إِنْ يَتَّبِعُونَ إِلَّا الظَّنَّ وَإِنْ هُمْ إِلَّا يَخْرُصُونَ ۚ
الأنعام

“Kuma idan ka bi mafiya yawan waɗanda suke a cikin ƙasa da ɗa’a suna ɓatar da kai daga hanyar Allah. Ba su bin komai sai face ƙaddari-faɗi suke yi.” (Al-An’aam, 116).

Sannan Amirul Mu'mineen (AS) ya ce: **“KADA KA BI YAWA, KA BI GASKIYA NE”**.

Abu na uku a jerin abubuwan da suka ba da mamaki bayan waƙi'ar nan, shi ne faɗin da wasu suke a zantukansu, da rubuce-rubucensu, wai mu masu lumana ne, (Peaceful) da Turanci, kuma har abada, za mu cigaba da lumanancin! Haka ne, mu masu lumana ne wato (Peaceful) ke nan. Muna kiran mutane domin mu tsira gobe ƙiyama, sannan, su ma mutanen su tsira duniya da lahira. Kuma ba faɗa muke ba, ba zagi muke ba. Muna son al'umma ta gyaru ne.

Sannan muna daure ma duk cutarwa daga wajen mutane ko azzalumai. Muna yin haka don koyi da Manzon Allah (SAWA) mafificin halitta, mafi soyuwa ga Allah. Wanda kamar yadda na ambata a rubuce-rubucena, na baya, dole ne mu yi gwagwarmayar dawowa da ISLAM. Kuma dole mu yi koyi da Manzon Allah sau da ƙafa, idan dai muna son mu yi nasara duniya da lahira. wannan dalilin ya sa muke daure cutarwa a yayin wannan gwagwarmayar.

Amma cewa da suke yi, wai “Za mu cigaba da lumananci, har abada,” to kuskure ne babba. Domin shi Manzo Allah (SAWA) ba haka ya yi ba. Kuma Jagoranmu Shaikh Ibraheem Zakzaky (H) ya sha faɗa, ba ɗaya ba, ba biyu ba cewa: “Duk abin da azzalumai suke mana, to sai mun rama.” Yakan ce: “Idan ka ga ba mu rama ba, to lokacin ramuwar ne bai yi ba.”

“DUK WADANNAN ABUBUWA DA KUKA YI MANA, BA WANDA MUKA MANTA, KUMA BA WANDA MUKA YAFE. KUMA WALLAHI SUMMA TALLAHI, KUMA BILLAHILLAZI LA'ILAHA ILLA HUWA ZA MU RAMA! AMMA KUMA DON KU SANI, BA ZA KU TABA SANYA MU MU RAMA BA. LOKACI NA ZUWA WANDA KOWANNENKU SAI YA GWAMMACE UWARSA BA TA HAIFE SHI BA. SARKIN GARGAJIYA NE, SOJA NE, DAN SIYASA NE, KOMA WANE NE.” (Shaikh Ibraheem Zakzaky (H), *Yaumus Shuhadah*, 2015, a *Filin Polo*, gefen *Husainiyyah*).

Don haka, masu cewa: “Mu ’yan lumana ne, kuma har abada muna nan muna lumananci.” A ina kuka samu wannan tarbiyyar? Ba ku ji Allah na cewa, mu’minai suka fi razanar da kafirai ba? Su azzalumai, ba suna jin tsoron Allah ba ne, don haka, a shirye suke su aikata duk wata ɓarna domin cimma muradin zuciyarsu. Abin da kawai suke jin tsoro shi ne kada wata rana, mu’minai su ɗauki fansa a kansu. To sai kai da ake zalunta ka shelanta wa azzalumai cewa, su yi duk abin da za su yi, domin kai ɗin nan ba za ka taɓa

ramawa ba! To mai kake tsammani zai hana su tursasa maka iyakar tursasawa? Tun da ka kwantar masu da hankali cewa, abin nan da shi kafai suke jin tsoron, yanzu babu shi.

Haba bayin Allah! Ku sani fa, ko dabba, aka tura ta zuwa bango, to za ta kare kanta. Ta yaya kai mutum za ka ce duk abin da azzalumai suka yi maka, ba za ka taɓa ramawa ba? Ai ka ce ke nan su ba da himma. Abun takaici shi ne, har kwanakin baya, da aka sami labarin cewa suna shirin kashe Malam (H), sai aka rubuta takarda, da sunan Harkar Musulunci wato (press release) ke nan, a ƙarshen takardar, sai aka ce da Turanci **(“WE ARE PEACEFUL AND WILL CONTINUE TO BE PEACEFUL”)**! Ma’ana: “Mu ’yan lumana ne, kuma har abada muna nan muna lumananci!” AJEEB!

Wato kamar ana wa azzalumai ishara da cewa: “Kada ku damu, ko kun kashe Shugabanmu, Jagoranmu, babu abin da za mu yi maku.”

Na tuna da cewa, lokacin Waƙi'ar Abacha, an ji ’yan sanda, yayin da suke azabtar da wasu ’yan’uwa suna cewa: “Ku dake su! Ku kashe su! Ai kun san su ba su ramawa!”

Lallai azzalumai, su sani cewa, za mu rama duk abin da suke mana. Masu cewa har abada muna nan a lumana, suna yaudararku ne. Ba su da wani iko a kanmu. Jagoranmu Shaikh Ibraheem Zakzaky (H) kawai muke saurara wa. Idan ku azzalumai kuka kuskura kuka kashe shi, to babu sauran wanda zai dakatar da mu. Duk wanda gigi ya kwashe shi, ya yi ƙoƙarin dakatar da mu daga ɗaukar fansa, to za mu haɗa da shi a lissafin azzalumai.

BA A ADDINI IDO A RUFE

Idan ba mu manta ba, tun bayan Ramadan na fara jera abubuwan ban mamaki da suka bayyana na ra’ayoyi gurɓatattu a tsakanin ’yan’uwa. Na yi magana a kan abubuwa uku kamar haka:

1. TSARE ZUBAR DA JINI

2. MU MASU BIN DOKOKIN KASA NE

3. MU ’YAN LUMANA NE, KUMA HAR ABADA MUNA NAN MUNA LUMANANCI (DON HAKA, GA WUYANMU NAN A SARE).

To, a cigaba da rubutuna, zan kawo ragowar abubuwan ban mamaki da muka lura da su: BIN UMURNI! BIN UMURNI!! BIN UMURNI!!!

Duk lokacin da wasu bayin Allah, shiryayyu daga cikinmu, suka yi koƙarin wani yunƙuri da zai iya kawo mafita gare mu, ya kuma sa azzalumai su gane kurensu, sai ka ji wasu daga cikinmu na cewa: “A bisa umurnin wa aka yi wannan yunƙurin?”

Yana da kyau, ‘yan’uwa su sani cewa, wannan fitinar **“UMURNIYYAH”**, tun lokacin **FITINAR TAWAYIYYA** ta farko aka assasa ta. Bayan da ‘yan **TAWAYIYYA** na farko suka fita Harka, sai ya zama, abin takaici, sun bar wasu ra’ayoyi, gurɓatattu a cikin Harka.

Daga cikin irin waɗannan ra’ayoyin akwai cewa: “A wannan Harkar, ana bin umurni ne ido a rufe.” Da yake abin ya dace da son ran wasu, sai aka cigaba da yayata wannan ra’ayin har bayan sun fita Harka.

Mun san Malam (H) ya sha faɗa, ba ɗaya ba, ba biyu ba, cewa: “Ni na kwashe shekaru ina yi wa mutane tarbiyyar su gane, su yi imani, sannan su aikata abin da ya dace bisa sun fahimta, kuma sun yarda, amma wasu na lalata wannan tarbiyyar da cewa ana bin umurni ne ido a rufe.”

Na tabbata, daga jin wannan zancen na Malam (H), da yawan ‘yan’uwa za su ce lallai sun saba jin Malam (H) na faɗin haka. To, wai me ya faru ne da ya sa yanzu aka iya ruɗar da wasu daga cikinmu cewa, al’amarin Harkar nan shi ne “bin umurni” da “bin ‘jagoranci?’”

Idan kun lura da yadda na rubuta jagorancin, za ku ga na yi masa alamar da ta nuna cewa, ba jagorancin gaskiya ake nufi ba. Domin masu cewa “a bi jagoranci”, su ba su bin umurnin Jagoranmu Shaikh Ibraheem Zakzaky (H) a abin da ya saba wa son ransu.

Don haka, koda yake suna yawan damunmu da cewa UMURNI ake bi, suna nufin a bi umurninsu ne, ko kuma umurnin wanda umurninsa ya dace da son ransu. Za ka iya fahimtar wannan ta misalai da dama. Ko a baya a cikin rubutuna na kawo wasu. Sai ka ji Malam (H) ya ce: “To yanzu sai ana mana barazanar za a shekar da jini, ‘billahi alaikum’ wanda yake ganin shi ba zai ba da jininsa ba, to dama ya ja baya. Barazana da mutuwa ba ta fara mana komai sai dakewa. Saboda haka duk abin da za ku yi, ku yi.”

Amma sai ka ji wani mai cewa ana bin umurni ne a wannan Harkar. Yana cewa: “Ka da a yi kaza don tsare jini!”

Idan da gaske ka yi imani da cewa umurni ake bi, to umurnin wa ya fi cancanta a bi? Naka, ko na Jagoranmu Shaikh Zakzaky (H)?

Idan mun lura da kyau, za mu ga shi Malam (H) yana shiryatar da mu ne kan hanya madaidaiciya, ba umurni yake ba mu ba.

Akwai misalai da yawa, wanda idan na ce in yi ta kawo su a nan, rubutun zai cika tsawo. Don haka mu sani, Harkar nan kira ne Malam (H) ya yi mana, na mu fahimci addinin Allah na gaskiya, mu yi imani, sannan mu aikata. Akwai lokutan da ba zai yiwu mu sami umurnin har shi Jagoranmu ba. Kamar halin da muka sami kanmu a ciki bayan wannan Waƙi’a ta Buhari, to za mu zura ido ne, mu ce muna jiran umurni? Umurnin wa? Kamar lokacin da azzalumai suka kama ‘ya’yan Malam (H) zuwa barikin soja na Basawa, suna ta azabtar da su tun rana har dare, sannan suka kashe su ɗaya, bayan ɗaya, alhali wasu na cewa suna jiran umurni ne kafin su je su ƙwato su.

Malam (H) muke sauraron ya ba mu umurnin mu je mu ƙwato su? Muna tsammanin Malam (H) zai zarge mu da mun ƙi bin umurni da wasu sun yi yunƙurin ƙwato su?

Kuma yanzu da ake tsare da Malam (H), bayan an yi yunƙurin kashe shi, amma Allah Ta’ala bai ba su iko ba. An ji masa raunuka, musamman a ido, kuma yana fuskantar haɗarin makanta, wa muke jira ya ba mu umurnin mu koya wa azzalumai hankali ta hayar yin babban motsin ba dare ba rana da zai sa su gane kurensu? Malam (H) ne muke jiran ya ce mana; “Ku yi motsin ƙwato ni, ko da zai kai ga a kashe wasu ne?”

Al’amarinmu da ban mamaki! Lallai masu cewa suna jiran umurni ne, to Wallahi, mafi yawansu ƙarya suke yi. Ko da Malam (H) da kansa zai ba da umurni, ba za su bi ba.

Abu na ƙarshe da ya ba da mamaki bayan Waƙi’ar nan shi ne, ƙoƙarin mai da Harka Kungiya. Abin da Malam (H) ya gargade mu a kai shekara da shekaru. Zan ɗan sa Turanci a nan don wasu su gane abin da nake nufi **(HIERARCHICAL AND CENTRALIZED)**. Wato an yi ƙoƙarin mai da Harka

Kungiya, ta hanyar naɗa Shugaba, da ma wasu naɗe-naɗe. Kuma ana ƙoƙarin a nuna kamar Harka ɗin, wani mutum ɗaya ne da suke ce wa “jagoranci” zai zartar da abin da kowa zai yi. Don haka idan ma mutum a shirye yake ya sadaukar da rayuwarsa a tafarkin Allah, to sai wannan “jagorancin” ya yarda. Har da cewa idan aka kashe mutum ba a ƙarƙashin wannan “jagorancin” ba, to wai ba Shahada ya yi ba!

Ajeeb! Dirkaniya! Allah Ya kiyashe mu bata cikin shiriya!

An sha tsare Malam (H) a lokuta daban-daban. Kuma ba a taɓa naɗa wani a matsayin Shugaba ba a yayin da Malam (H) ke tsare. Yana waje ko yana tsare, shi ne Jagoranmu, kuma ba a taɓa fasa Harka ba. To me ya kawo wannan ɗirƙaniyar?

Kuma dama, kamar yadda muka sani, Allah na jarraba mu ne. Duk lokacin da aka tsare Malam (H) a baya, wasu sukan dake, wasu kuwa su yi sanyi. Wasu daga nan sun tafi ke nan. Wasu kuwa, lokacin suke cewa, yanzu suka gane addinin gaskiya. Wasu ko sai su yi sanyi. Amma idan Malam (H) ya fito, sai su zo a cigaba da tafiya da su, har su rinƙa tunkuɗe bayin Allah, wai sune manyan mutane.

Sau da yawa 'yan ƙalilan ɗin da suka dake, da su Allah ke kuɓutar da Harka da kuma Bawansa, kamar yadda Allah Ya kuɓutar da Harka da Bawansa (H) lokacin Waƙi'ar La'ananne Abacha da wasu matasa da wasu "manya" suka sa wa suna wai 'Yan Chaji-Chaji.

Abin da ya kamata shi ne kowa ya dake ya yi ƙoƙarin cin wannan jarabawar ta hanya dakewa a tafarkin Allah, a fuskanci azzalumai ba tare da gezo ba. Ko ka shiga gumurzun wuta, idan Allah bai ƙaddara ba, ba za a kashe ka ba. Idan kuma ka ɓuya a kan gadonka, to idan Allah Ya ƙaddara maka mutuwa, dole za ka mutu. Allah Ya kiyashe ni mutuwar kan gado, Ya ƙaddara mun Shahada a tafarkinSa, wajen taimakon BawanSa, Mujaddadi, Shaikh Zakzaky (H) da share wa Sahibul Asr (AF) fagen bayyanar sa.

Da yake cikin 'yan kwanaki kaɗan za mu shiga watan Muharram. Watan jafen Iyalan Gidan Manzon Allah (SAWA) da magoya bayansu, sai na ga ya kamata in tunatar da mu game da jarabawa da dauriya a tafarkin Allah (T).

Zan fara da cewa:

أَعْظَمَ اللَّهُ أَجْرَنَا بِمُصَابِنَا بِالْحُسَيْنِ (عليه السلام) وَجَعَلْنَا وَإِيَّاكُمْ مِنَ الطَّالِبِينَ بِثَأْرِهِ مَعَ وَلِيِّهِ الْإِمَامِ الْمَهْدِيِّ
مِنْ آلِ مُحَمَّدٍ (عليهم السلام)

Yana da kyau, mu gane cewa addinin nan ya wanzu ne domin sadaukarwar Imam Husain (AS). Bayan barin Manzon Allah (SAWA) duniya, ba da jimawa ba, aka kauce kan hanya madaidaiciya, aka mai da addini hanyar neman duniya. Aka yi biris da wasiyyar Manzon Allah (SAWA). Aka dira wa Sayyidah Zahra (AS) da Amirul Mu'mineen (AS). Kuma dama, tun Manzon Allah (SAWA) na nan a duniya, aka fara kirkiro masa karairayi da koƙarin hana rubuta Hadisansa, har ta kai wa Manzon Allah (SAWA) ya taɓa cewa: "Duk wanda ya kirƙira mun ƙarya, to ya nemi matsuguninsa a wutar Jahannama." (Ko kuma kamar yadda ya ce (SAWA)).

Haka aka yi ta tafiya, har aka zo kan zamanin Yazidu (LA). A baya masu mulki sun kasance suna yi ne da sunan addini. Sannan suna koƙarin yin addinin a sarari, amma a ɓoye, suna aikata miyagun ayyuka. Idan ma suna son su aikata miyagun ayyuka a sarari, sai su sa a kirkiro masu Hadisan da suka nuna ana iya aikata haka. Amma da aka kawo kan Yazidu, sai ya zama shi yana fajircinsa a sarari. Kuma ya nemi Imam Husain (AS) ya yi masa mubaya'a. A nan ne aka jarabci Imam Husain (AS) da babbar jarabawa. Imam Husain (AS) ya yi wa azzalumin tawaye har ya kai ga Waƙi'ar Karbala.

A nan ne Imam Husain (AS) ya koyar da mu yadda ya kamata mu yi, duk lokacin da muka sami kanmu a cikin irin wannan yanayin.

Da a ce Imam Husain (AS) ya miƙa wuya ga Yazidu (LA) ne (Wa Iyazu Billah), da yanzu addinin Musulunci ya mutu murus. Da kuma babu wanda ke da bakin magana. Don kuwa da ka ce ba ka yarda da Dagutu ba, sai a ce maka: "Ka fi Imam Husain ne? Shi da ya ga abun ya fi ƙarfinsa, sallama wa Yazidu ya yi."

Domin Musulunci ya rayu, shi ya sa Imam Husain (AS) ya sadaukar da komai a falalin Karbala. A lokacin da Imam Husain (AS) ya sadaukar da rayuwarsa, babu wani a doron ƙasar nan da ya kai shi daraja. Babu kuma wani da ya kai shi ilimi da tsoron Allah, amma wannan bai sa ya yi tunanin mahimmacin cigaba da rayuwarsa ba ga al'umma da wanzuwar Musulunci. Bil hasili ma, ya fi ganin wanzuwar Musulunci da miƙewar addinin Manzon Allah (SAWA) ƙyam, tare da sadaukar da rayuwarsa da ba da jininsa a tafarkin Allah. Kuma tare da Imam Husain (AS) akwai taurari da tsarkakan bayin Allah na daga

Iyalan Gidansa da Sahabbansa, kamar su Abul Fadlil Abbas, Habib bin Mudhahir da sauran su, waɗanda kowannensu, hasara ne babba rasa su da al'umma ta yi. Amma duk wannan bai sa Imam (AS) ya ce, gara su kauce wa kisa don “tsare jini” ba.

Don haka, ina tambayarmu: “Idan Imam Husain (AS) bai yi wata-wata, wajen sadaukar da jininsa da na Iyalan Gidansa, wajen kare addinin Allah ba, to mu jininmu, ya kai nasu ne?”

Mu sani fa, Aljannah sakamakon masu dauriya ce. Kuma jarabawa ake wa dauriya. Haka kawai Allah ba zai kyale mu ba don mun ce, mun yi imani, kuma mu mabiya Imam Husain (AS) ne, ba tare da Ya jarabce mu ba. Ko da muka ji ana yabon Shi'ar Manzon Allah (SAWA) da Iyalan Gidansa, ka dauka wasa ne? Ka dauka kawai don ka ce kai mabiya Manzon Allah (SAWA) da Iyalan Gidansa Tsarkaka ne, sai a kyale ka, ka rayu cikin walwala da jin daɗi ba tare da an tantance ba ta hanyar jarabawowi? Allah Ta'ala na cewa a wurare daban-daban a cikin Alkur'ani mai girma:

أَحْسِبَ النَّاسُ أَنْ يُتْرَكُوا أَنْ يَقُولُوا ءَامَنَّا وَهُمْ لَا يُفْتَنُونَ

“Ashe mutāne sun yi zaton a bar su su ce: ‘Mun yi īmāni,’ alhāli kuwa bā zā a fitine su ba?” (Al-Ankaboot, 2).

وَلَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ الْكَاذِبِينَ

“Kuma lallai Mun fitini waɗanda ke a gabāninsu, dōmin lallai Allah Ya san waɗanda suka yi gaskiya, kuma lallai Ya san maƙaryata.” (Al-Ankaboot, 2).

أَمْ حَسِبْتُمْ أَنْ تُدْخَلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ مَسَّنَّهُمْ الْبَاسَاءُ وَالضَّرَّاءُ وَزُلْزِلُوا حَتَّى يَقُولَ الرَّسُولُ وَالَّذِينَ ءَامَنُوا مَعَهُ مَتَى نَصْرُ اللَّهِ أَلَا إِنَّ نَصْرَ اللَّهِ قَرِيبٌ

“Ko kuna zatonku shiga Aljanna, kuma tun misālin waɗanda suka shige daga gabāninku bai zo muku ba? Wahalōli da cūta sun shāfe su, kuma aka tsōratar da su har Manzonsu da waɗanda suka yi īmāni tāre da shi su ce: ‘Yaushe taimakon Allah zai zo?’ To! Lallai ne, taimakon Allah yana kusa!” (Al-Baqara, 214).

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ وَبَشِّرِ الصَّابِرِينَ

“Kuma lallai ne, Muna jarrabarku da wani abu daga tsōro da yunwa da nakasa daga dūkiya da rāyuka da 'ya'yan itāce. Kuma ka yi bushāra ga māsu dauriya.” (Al-Baqara, 155).

الَّذِينَ إِذَا أَصَابَتْهُمْ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ

“Wadanda suke idan wata masīfa ta sāme su, sai su ce: ‘Lallai ne mū ga Allah muke, kuma lallai ne mū, zuwa gare Shi, muke kōmāwa.” (Al-Baqara, 156).

أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَٰئِكَ هُمُ الْمُفْتَخِرُونَ

“Wadannan akwai albarku a kansu daga Ubangijinsu da wata rahama. Kuma wadannan sūne shiryayyu.” (Al-Baqara, 157).

Mu sani, hanyar zuwa ga yardar Allah da tsira daga fushi da azabar Allah, cike take da jarabawowi. Masu dauriya ne kawai za su yi nasara.

Mu sani cewa, wannan lokacin ya yi kama da lokacin da aka ce Dajjal zai bayyana, kuma mai riƙo da addini a lokacin zai zama tamkar mai riƙe da garwashin wuta. Ko yanzu tsarin Dajjal ne ke tafiyar da duniya. Ga shi a nan “Nijeriya” ma, ga wani babban almajirin Dajjal, wato Buhari (LA) ya fara share masa fage.

Mu a yanzu, mai ya hau kanmu? Lokacin da aka yi Waƙi'ar Karbala, a duniyar Musulmi, mutane sun kasu kashi huɗu (4):

Kashin farko sune, Imam Husain (AS) da magoya bayansa. Su sun dogara ga Allah, suka tsaya ƙyam a tafarkin Allah har suka samu babbar nasara ta hanyar shahada a tafarkin Allah.

Kashi na biyu, sune wadanda suka raya cewa, su magoya bayan Imam Husain (AS) ne, kuma da yawansu masu ikhlasi ne, amma abin takaici shi ne, sun zauna a cikin birnin Kufa da sunan suna jiran umurnin Imam Husain (AS) kafin su fatattaki la'anannen bawa; Ibin Marjana daga Kufa. Suna zaune wai suna jiran umurni, har aka rutsa da Muslim Ibin Aqeel, aka kashe shi, aka kama Hani Ibin Urwa, aka yi ta azabtar da shi, har aka kashe shi. Har Ibin Marjana (LA.) ya haɗa rundunar mayaƙa daga dandazon mutanen Kufa da

kewaye, da a baya suka ce Imam Husain (AS) ya zo gare su, wai a shirye suke da su taimaka masa. Su wadannan mutanen suna nan suna jiran umurni har runduna suka je suka rutsa da Imam Husain (AS) da Iyalan Gidansa Tsarkaka da Sahabbansa masu daraja. Ya wailati!

Kashi na uku, sune azzalumai da masu taimakonsu. A cikin wadannan kashin, akwai 'yan kallo, wato 'yan ba-ruwanmu. Sune 'yan zura ido ne su ga wa zai yi galaba. Irin su, da suka ga azzalumai sun iya murkushe bayin Allah a Karbala, sai suka ce: "To, dama mu san za a yi haka. Wa ya fi karfin Sarki?" Amma da a ce Imam Husain (AS) ne ya yi galaba, ya fatattaki Yazidu (LA) da su Ibin Marjana (LA), da ka ji sun ce: "Ai dama mun san Imam ne a kan gaskiya. Ya za a yi wani ya ja daga da Waliyyin Allah, Jinin Manzoon Allah (SAWA)?"

Kashi na huɗu, sune wadanda suka jahilci abun da ke faruwa. Domin a lokacin babu hanyoyin sadarwa da gaggawa irin na yanzu. Don haka, wasu ba su ma san abun da ke faruwa ba, sai bayan Yazidu (LA) ya riga ya aikata barna.

Kamar yadda Imam Khomeini (KS) ya ce ne: "Kowace rana Ashura ne, kuma kowace ƙasa Karbala ce." Don haka kai yanzu, a wannan lokacin namu, wane matsayi za ka ɗauka? Ko ba a gaya maka ba, kai da kanka ka san su wane ne suka rabauta daga cikin kashi huɗun da na ambata. Kai yanzu, a 'yan wanne kake?

FADAKARWA A KAN KUNGIYARTAR DA HARKA TA HANYAR SA MANA SUNAN "IMN"

Kamar yadda na ambata a baya, na sha mamakin 'jur'ar' wasu da suka cigaba da gardama a kan wannan al'amarin ƙoƙarin ƙungiyartar da Harka ta hanyar kiran mu da sunan da CIA na Amurka da MOSAD na haramtaciyyar ƙasar da suke ce wa "Isra'ila" suka ƙaƙaba mana, bayan bayanin da Malama Maryam Sani ta ce ta ji da kunnenta daga bakin Jagoranmu (H), yayin da suka kai masu ziyara.

Kafin in cigaba, zan so in yi mana nasuha da cewa, 'yan'uwa, mu sani cewa abun da ya batar da mafi yawan mutane shi ne da suka ɗauka cewa Alƙur'ani na magana ne da wasu, ba su ba. Idan Allah Ta'ala Ya yi magana a kan kafirai ko munafikai a cikin Alƙur'ani mai girma, sai su kalli wasu, su ce da su ake. Wannan yakan kai ga har Allah Ya tsawatar da azabar Jahannama, amma sai ka ga suna dariya. Don su a wajensu, wasu ne ake tsawatawa, ba su ba. Sannan

duk lokacin da aka ambaci ni'imar Aljannah, sai ka ga suna basha da bakunansu, suna murna. Domin me? Ai dama Aljannah tasu ce. Kamar sun shiga sun gama. Wanda ke da irin wannan dabi'ar ba zai taɓa wa'azantuwa ba. Don shi a kullum yana ganin kansa tsaf.

Mu rinka karanta Alkur'ani a kai, a kai, tare da tadabbur (nazari) mai zurfi a cikin ma'anoninsa. Idan ma ba a gane ma'anar Alkur'ani da Larabci ba, to mu karanta fassarar Alkur'ani mai kyau. Alhamdulillah! Malam (H) sun yi mana cikakken tafsirin Alkur'ani har sau biyu. Ana cikin na uku ne Waƙi'ar Buhari ta auku.

A wasu wurare da dama a cikin Alkur'ani, ana kiran kauce wa umurnin Allah, kafirci. Ana kuma kiran ƙin aikata umurnin Allah kafirci. Akwai umurnin da idan mutum ya kauce masa zai iya dawwama a wutar Jahannama har abada. Mai yiwuwa ne a rubuce-rubucen "FIKIRAH SALEEMAH" wata rana zan yi bayani mai zurfi a kan wannan, tare da misalai da hujjoji.

Mu kuma a wannan Harkar, babban abun da da ya bambanta kiran Malam (H) da na wasu Malamai da dama shi ne, ko yausha ana maka wa'azi ne da ka gyara kanka. Ka sani cewa za ka gamu da Allah, kuma zai yi maka hisabi a kan yadda ka tafiyar da rayuwarka a wannan gidan jarabawar.

A cikin busharar da Shehu Dan Fodio ya yi (Allah Ya girmama matsayinsa, ya ƙara masa yarda) game da wannan Ibraheem Al-Maghribin nan, wanda ya samo daga wajen Imam Ja'afar Assadiq (AS), wanda muna kyautata zaton Shaikh Zakzaky (H) ne, Shehu (RA) ya ce, babbar musibarsa za ta zama a hannun mabiyansa ne. Muna ko ta ganin alamun gaskiyar wannan maganar.

Don Allah 'yan'uwa ku lura, Malam (H) na tsare a hannun azzalumai, kuma maimakon mu miƙe ƙyam a tafarkin gwagwarmaya kamar yadda muka kasance a yayin da yake cikinmu ba tare da kauce-kauce ba, sai hargitsi kala-kala muke ta gani ɗaya bayan ɗaya.

Na farko, ana harbin Malam (H) da wasu suka ɗauka an kashe shi, nan da nan aka ce wai an ayyana wani a matsayin wai, "Shugaban Harka". Kai ka ce wata ƙungiya ce. Sannan kai ka ce dama mune muka zaɓi Malam (H), sannan muka umurci Allah (Wa Iyazu Billah) da Ya yarda da zaɓinmu.

Na biyu, aka fara ƙoƙarin daƙile ƙoƙarinmu ta hanyoyin fakewa da “TSAARI” da “NIZAAMI!” Daga farko, da azzalumai suka ga irin jarumtakar bayin Allah a Husainiyyah da Gyellesu; irin jarumtakar da sai dai a karanta ta a littattafan tarihi, sun firgita sosai. Na da nan suka fara ƙoƙarin kada Malam (H) ya cika a hannunsu. Sun tabbatar ƙarshen zaman lafiya ke nan, matuƙar Malam (H) ya cika a hannunsu.

Amma kwatsam! Sai suka fara jin maganganun da suka nuna masu ashe a cikinmu akwai mutanen da a shirye suke su miƙa masu wuya don su tsira da duniyarsu.

Sai wannan ya sa suka sa rai. Har daga baya suka yi da na sanin sun ƙarasa abun da suka zo yi a Gyellesu, wanda shi ne kashe Malam (H). Wannan ya sa suka yi tunanin ko su yi masa allurar mutuwa ne, sai su sake shi, sai ya je ya mutu a waje ba a hannunsu ba. Irin maganganun kuwa sune na masu cewa: “A tsare jini”. “Jininmu yana da tsada”. “Mu ’yan lumana ne, kuma har abada mu na nan mu na lumananci.”

Na uku shi ne, ƙoƙarin ƙungiyantar da Harka ta hanyar kiran kanmu wai “IMN.” Har da samar da wai “Jagorori” da “Kakaki” da sauran su.

Na ƙarshe shi ne, matakin baya-bayan nan da wasu da suke ce wa kansu wai “Jagorori” ko “Amirori” da wasu masu kiran kan su “Kwamandojin Harisawa,” suka ɗauka na hana duk wani motsin da bai dace da son ransu ba da ƙarfin tuwo. Ko kuma hana duk wani motsin da zai kunyata iyayen gidansu azzalumai idan aka dage aka yi shi, kamar yadda suka hargitsa Tattakin yankunan Kano da Pambeguwa.

Na yi mamaki ƙwarai da cewa, ashe take-taken TAWAYIYYAH nan ya yi ƙarfi haka? Har da za a ce maka an ji Malam (H) ya tsawatar game da abu, amma har mutum zai sami ‘jur’a’ ta ya yi inkarin haka, ko ya yi izgili da maganar ba tare da ya yi bincike ba? Idan ma ba ka yarda ba, kamata ya yi ka bincika. Bai kamata ka yi inkari ba, ballantana har ka yi izgili da al’amarin.

Saninmu ne duka cewa, azzalumai ba su bar wa su Malam waya ba, ballantana wasunmu mu iya buga masu, idan wani abu ya shige mana duhu, amma akwai ranakun da ake ba su waya na kamar awa ɗaya ko biyu. Sannan daga lokaci zuwa lokaci wasu na kai masu ziyara. Duk ranakun wayar nan akwai waɗanda babu makawa suna magana da su. Daga cikin su akwai ’ya’yansu. Idan da

gaske ka ji wata magana ne, wadda kake shakkar ko ba da gaske ba ce, idan dai kai mai son gaskiya ne tsakani da Allah, bai kamata ka bincika ta hanyar masu magana da su ba? Ba kawai wasu ba su son tambayar waɗanda za su iya sani ba ne, a'a, abun ya kai ga izgili da hujumi ake yi a kan duk wanda ya kuskura ya faɗakar da wani abu da ya ji ko ya sami labarinsa daga Jagoranmu (H). Hatta 'ya'yansu ana hujumi a kansu!

Izgilin ya kai har wani da ya san lallai Malam (H), musamman ya aika masa da sauran waɗanda ke tare da shi cewa, su daina amfani da sunan "IMN" wajen kiran Harka. Sa'annan a daina cewa Harka tana da "Kakaki." Don ma ya nuna Malam (H) bai isa ya gaya masu ba, sai ya tura wa Malama Maryam Sani 'audio' na sanarwar muzaharorin da aka yi na tunawa da zagayowar shekara ta biyu bayan Waƙi'a. A cikin 'audio' aka sake nanata "IMN" da gayya!

Sannan ni na san akwai wanda muka yi magana da shi, na sanar da shi cewa su 'ya'yan Malam (H) da ke Mashhad sun ce sun yi magana da Abbansu game da al'amarin "IMN," kuma ya gaya masu cewa, makirci ne. Har ya tambaye su, yausha suka taɓa ji ana kiran 'yan'uwa "IMN" kafun Waƙi'ar Buhari? Amma abun mamaki, da aka kawo maganar nan a cikin wani 'group' (zaure) na WhatsApp, zaƙaƙalewa ya yi, yana ta gardama kamar bai sani ba, maimakon ya tambayi 'ya'yan Malam (H) ɗin idan ma yana shakka ne.

Wani ma, wanda musamman su Malam (H) suka tura Malama Maryam Sani da ya ƙi ji, aka sake tura Malam Hasan na Mashhad da saƙo mai kama da haka, da ya ga Malama Maryam ta tura sanarwar a daina kiranmu da sunan "IMN," sai ya tura 'audio' a 'group' ɗin. Da kuma aka tura 'video' duk da haka ba su bar izgilinsu ba.

Ni abin da na lura da shi, ko tun kafin Waƙi'a shi ne, 'yan TAWAYIYYAR bana, ba su damu da Malam (H) ya gano cewa suna izgili da zantukansa, da ƙoƙarin kautar da mutane daga kan hanya ba, abun da kawai ya dame su shi ne kada 'yan'uwa su gane su. Don haka, sai su nuna wa mutane a sarari cewa, su wilayarsu na tare da Malam (H), amma sai su cigaba da ƙoƙarin rusa Harka da dabarori.

Malam Muhammad Abbari Bajoga ya ankarar da mu cewa take-taken wasu na kama da irin take-taken da wasu suka yi ta yi kafin su yi TAWAYIYYAH, amma wasu sun dage suna ta gardama da haka. Har wani na cewa, wai Malam (H) ya fi ƙarfin a yi masa tawaye!

Ni ko na ba shi amsa da cewa, shi ne har aka yi wa Manzon Allah (SAWA) da Amirul Mu'mineen da sauran A'imma (AS)?

Gaskiyar magana ita ce, wannan TAWAYIYYAH da ke ruwa sai ta fi ta da tsanani! Domin Allah Ta'ala Ya daukaka Malam (H) ta hanyar bayyanar da gwagwarmayarsa a sarari a duk duniya. Idan mutum ya ce shi zai fita Harkar nan, to, mutanen kirki na duniya za su yi masa tir! Sannan tun da shi kuma duniya yake nema, ba su damu da lahira ba, shi ya sa ba za su ayyana cewa sun yi wa Malam tawaye kamar yadda 'yan TAWAYIYYAH suka yi shekarun baya ba. Za su zauna ne a cikin Harka su cigaba da zagon kasa!

Don tuntuni irin waɗannan fitinannun suka ci alwashin wai su za su kirkiro Harka a cikin Harka ne! Za su riƙa kiraye-kirayen da ya safa wa hadafin Harka, sai a wayi gari a kan wani abu daban ba gwagwarmayar tabbatar addini ba!

FADAKARWA A KAN BA MU SUNAN "IMN"

Dama ina kan cigaba da rubutu na a jerin rubuce-rubucen da na yi wa laƙabi da 'FIKRAH SALEEMAH,' - wanda kamar yadda tun farkon rubuce-rubucen nan, na da manufar inganta Fikrar 'yan'uwa masu gwagwarmayar tabbatar addini ne- sai na ga wasu bayin Allah masu Fikira ingantace sun fara ankarar da mu kuskuren da aka fada ma bayan Waki'ar Buhari na kofarin mai da Harka Islamiyyah tamkar kungiya. Sai na ga ai wannan al'amarin yana da mahimmaci kwarai. Sa'annan dama yana daga cikin hadafina na yin waɗannan rubuce-rubucen. Don haka sai na dakatar da abun da na fara rubutawa a matsayin cigaban rubutuna don in warware wasu abubuwa da suka shige wa wasu duhu.

Abun da ya sa na ga zan iya warware wasu abubuwa shi ne, domin na san matsayin Jagoranmu a kan wannan al'amarin ta hanyar 'ya'yan Malam (H) da mutane kamar su Malama Maryam Sani da ma wasu, waɗanda sukan ziyarci Malam (H), sannan sukan yi magana da su daga lokaci zuwa lokaci a ranakun da ake ba su waya a inda ake tsare da su.

Mu sani cewa makirci ne aka kulla na mai da Harka Islamiyyah ta koma kungiya. Abun takaici a nan shi ne, mutane da yawa sun fada wannan tarkon ba tare da sun sani ba.

Idan an lura, za a ga cewa kafin Waki'ar nan ta Buhari, ba a saba kiran mu da suna "IMN" ba. Kuma wasu da suke amfani da kalmar "IMN" kamar a "Website" na Turanci da ake ce wa "www.islamicmovement.org," Malam (H) tun kafin Waki'a ya sha masu gyaran, su daina kiran Harka da sunan "IMN."

Haka ma cewa da wasu su ke kiran 'yan'uwa "**MEMBERS**," Malam (H) ya sha ya yi masu gyaran a daina kiran 'yan'uwa "**MEMBERS**," kai ka ce 'yan kungiya. Amma duk da haka wasu sun cigaba da amfani da irin waɗannan kalmomin.

Mutane da dama, suna yi ne bisa jahiltan illar yin haka, ko kuma abun da ke ɓoye mara kyau na aƙibar kungiyartar da Harka. Wasu kuwa da gangan suke haka, domin makircin da ke kunshe a ciki.

Dama tuntuni na yi magana da wasu 'yan'uwa a kan ya kamata su da suka san irshadin Malam (H) a kan wannan al'amarin, ya kamata su ankarar da mutane wannan matsalar, musamman ma tun da masu magana da Malam (H) sun gaya mana cewa lallai Malam (H) na tsawatarwa a kan waɗannan abubuwan. Musamman Malam (H) ya aiki wasu su sanar da wasu 'yan'uwa masu amfani da irin waɗannan 'ibarori' a rubuce-rubucensu, amma duk da haka, wasun su sun cigaba da amfani da su. Ni kuma na ga sauke nauyi ne, ankarar da 'yan'uwa wannan al'amarin.

Malam (H) ya ce CIA da MOSAD na Amurka da Isra'ila ne suka fara kiran Harka da sunan "IMN" tun kafin Waki'a. Nufin su, su kungiyartar da Harka. Sannan wata rana su je su aikata wasu miyagun abubuwa, kamar kashen-kashen mutane, ko dasa bama-bamai, sai su ce "IMN" ta yi iƙirarin ita ta aikata hakan. Ko a yanzu nufinsu ke nan. Idan mu ma muka yarda da sunan "IMN," to wata rana za mu yi da mun sani.

Tun farkon wannan Harkar, ba yadda azzalumai da mutanen gari ba su yi ba don su sa mana suna, amma bisa irin tarbiyyar da su Malam (H) suka yi mana, ba mu yarda aka sa mana suna ba. Kullum mukan dage ne a kan cewa mu Musulmi ne, kuma Musulunci muke yi.

Hatta lokacin TAWAYIYYAH, cikin jawabin da Malam (H) suka taɓa yi, sun taɓa cewa: "Ni ina ƙoƙarin in aikata saƙon da Allah Ya aiko Manzon Allah (SAWA) da shi ne. Kuma bayan rasuwar Manzon Allah (SAWA), Sahabbansa sun bazu a dukkan sassa na duniya. Mafi yawansu babu ƙaburburansu a Madinah, don

sun bazu ne, suka kai saƙon Musulunci da suka fahimta zuwa sassa daban-daban na duniya.

“A wancan lokacin, babu hanyoyin sadarwa kamar yanzu, don haka mutum zai iya ƙare rayuwarsa a wani ɓangaren na duniya ba tare da ya san komai game da wani ɓangaren ba, amma yanzu mutum zai iya sanin gaba ɗayan saƙon. Don haka duk abun da ya inganta daga wajen Manzon Allah (SAWA), ya hau kanmu mu aikata shi, ko da daga ina aka samo shi. Don haka idan abun da ka ga ina yi ya yi maka kama da ni Sunni ne, to ni Sunni ne. Idan kuma ya yi maka kama da ni Shi’a ne, to ni Shi’a ne.” (Ko kuma kamar yadda ya ce).

Hatta kiran mu da suke “SHI’A” ba mu muka kira kanmu “Shi’a” ba. Koda yake, mu Shi’ar Manzon Allah (SAWA) da Iyalan Gidansa Tsarkaka ne, kuma Mazhabarmu ita ce **JA’AFARIYYAH**, amma mun fi so a kira mu da sunanmu na ainihi, **MUSULMI**.

Sannan Harkar nan da muke yi shi ne, Harkar Musulunci, wato motsi na Musulunci, wato gwagwarmayar tabbatar da addinin Allah, wanda da Turanci ake ce mata **“ISLAMIC MOVEMENT.”**

A zantukanmu da muhadarorinmu, muna amfani da kalmomin **HARKAR MUSULUNCI** ko **“ISLAMIC MOVEMENT”** da ma’anar da na ambata, ba da sunan ƙungiya ko mutane ba.

Sannan kuma ba mu cewa **“HARKAR MUSULUNCI A NIJERIYA”** ko **“ISLAMIC MOVEMENT IN NIGERIA,”** sai dai a inda lalurar magana ta sanya babu makawa a ambaci hakan.

Dalilin rashin sa **“IN NIGERIA”** ko **“A NIJERIYA”** shi ne, don mu ba mu yarda da iyakokin da Turawan mulkin-mallaka suka iyakanta ba. Waɗannan iyakokin sun yi su ne domin amfanin kansu. Ba dominmu ba ne. Sannan babu alheri a ciki. Ta haka ne, za ka ga sun ce ‘yan’uwanmu na Nijar, Chadi da sauransu da muka haɗa tarihi da addini da su, baƙi ne, alhali sai suka haɗa mu da wasu waɗanda ba mu haɗa komai da su ba, a matsayin wai ƙasarmu ɗaya, kuma ‘yan’uwanmu ne (ka saurari jawaban Jagoranmu (H) da ya yi a kan wannan. A tambayi ‘yan ACADEMIC FORUM).

Don haka yanzu da a ce wani zai tambayi ɗan'uwa, ya ce: "Ku su waye?" Ya kamata amsarka ta zama, "Mu Musulmi ne da muke gwagwarmayar tabbatar addini." Ba za ka ce kai ɗan "IMN" ne ba.

Sannan wannan bai hana cewa akwai 'websites' da wasu Mu'assasoshi ko jaridu a cikin Harkar Musulunci da ke amsa sunan **"ISLAMIC MOVEMENT"** ko IMNIG ko IM ba. Sannan ba batun cewa an gajerta **"ISLAMIC MOVEMENT IN NIGERIA,"** aka ce masa "IMN," wanda a cewar wasu zai hana a gane cikakken ma'anar kalmomin ba ne.

Na yi mamaki ƙwarai da na ga wasu rubuce-rubucen da wasu suka yi na raddi a kan wannan faɗakarwar ta cewa a daina kiran mu "IMN."

Abun da ma ya fi ba ni mamaki shi ne, wasu sun yi raddi nan ne duk da kuwa Malama Maryam Sani ta ba da shaidar cewa ta ji Malam (H) a yayin da suka ziyarce shi a inda suke tsare ya tsawatar a kan illar da ke tattare da kiran kan mu "IMN."

Zan cigaba da bayani a kan batun "IMN" ɗin nan nan ba da jimawa ba insha Allah. Shi ya sa a rubutana na baya na bayyana cewa, mutane a lokacin Waƙi'ar Karbala sun kasu kashi huɗu ne. Kashi na biyu daga cikinsu, sune waɗanda suka raya cewa su magoya bayan Imam Husain (AS) ne, amma wai suna jiran umurni ne daga wajen Imam kafin su ɗauki wani mataki. Don haka, suna jiran umurni ne har Ibn Marjana (LA) ya aikata duk ɓarnar da ya aikata ta kashe bayin Allah irin su Muslim bin Aqeel, Hani bin Urwa da sauran su a birnin Kufa, sannan aka kai ga ta'addancin da aka yi a Karbala.

Su kuma waɗannan mutanen masu cewa suna jiran umurnin Imam (AS) ne, sun kasu kashi biyu; ɗaya daga cikin su mutane ne, bayin Allah na gargaru, masu ikhlasi, amma iya tunaninsu ke nan. Da gaske ne sun ɗauka ya kamata ne su jira umurni kafin su ɗauki wani mataki. Don haka sai abubuwa suka zo masu ba-zata. Suka yi Fargar Jaji. Suka wayi gari suna ji, suna gani aka aikata duk ɓarnar da aka aikata.

Daga cikin irin su waɗannan ɗin, akwai bayin Allah irin su Shaikh Sulaiman Al-Khuza'i, wanda daga baya, bayan an kashe Imam Husain (AS) da kowa a Karbala, ya jagoranci wasu mutane da suke ce wa kansu **'TAWWAABIN,'** suka ci alwashin ɗaukar fansa a kan waɗanda suka yi ta'addanci a Karbala. Sun

kuma yi ƙoƙari, suka yi yaƙi, yaƙi mai tsanani har aka kashe mafi yawansu. (Allah Ya yafe masu, Ya karɓi tubansu).

Sannan kashi na biyu daga cikin masu cewa suna jiran umurnin Imam (AS) ne, to masu neman duniya ne kawai, waɗanda suka rubuta wa Imam Husain (AS) cewa ya zo garin Kufa, suna nan tare da shi. Sun yi haka ne, don sa ran zai zo ne ya zama Sarki, su kuma su zama mataimakan Sarki. Ta haka nan, sai su sami muƙamai, su ci duniyarsu da tsinke. Da suka fara ganin alamun akwai wahala, sai suka toge, wai suna jiran umurni, daga baya, da suka tabbatar da cewa yanzu mulki na hannun Ibin Marjana (LA) ne, sai suka juya suka je, suka yi masa mubaya'a. Sannan da su aka je Karbala aka yaƙi Imam Husain (AS)! A cikin waɗannan akwai su, Qais Ibin Ash'ath, Shibt bin Rubu'i da sauransu.

Abun da ya sa na kawo wannan bayaninsa ne, domin a ko yausha tarihi kan maimaita kansa ne. Don haka mai hankali yakan yi nazarin tarihi, ya koyi darussa daga ciki. Idan ka yi nazarin tarihi da kyau, to sai ka zaɓi matsayinka. Kai ma wata rana za ka zama tarihi. Imma ka zama abun koyi ga bayin Allah na gargaru ne, ko ka zama darasi ga sauran mutane. Hatta miyagun bayi sai sun ji tsoron kada su yi mummunan ƙarshe irin na wanda ya zama darasi ga 'yan baya.

Allah kiyaye mu daga zama mummunan darasi ga 'yan baya.

Bayan Waƙi'ar Karbala an sami bayin Allah daban-daban da suka yi ƙoƙarin ɗaukar fansa a kan su Yazidu (LA) da sauran shaidanun da suka taimaka masa, amma wanda ya fi tasiri da nasara shi ne yunƙurin Mukhtar Athaqafi. Ka ga duk sun yi haka ne don sun ga ya kamata su yi haka. Ba Imam Zainul Abideen (AS) ne ya umurce su da su yi haka ba. Sannan Imam Zainul Abideen (AS) ya yi farin ciki da ƙoƙarinsu, ya kuma yaba masu.

A taƙaice ba komai za ka zauna ka naɗe hannuwanka, ka toshe ƙwaƙwalwarka, ka ce wai kai ka na jiran umurni ne ba. Me ya sa Allah Ya fifita mutum da hankali? Ba domin ya yi amfani da shi ba ne?

Rubutun nan nawa ina yi ne don masu ikhlasi cikinmu da ake ƙoƙarin ruɗa su da wani abu, wai shi “BIN UMURNI.” (كلمة الحق يريد بها الباطل) kada mu yarda mu yi sakacin da za mu zo daga baya mu yi nadama duniya da lahira.

Daga nan zan so in yi kira da babbar murya cewa, ga Arbaeen na Imam Husain (AS) na gabatowa, kuma lokaci ne da ya kamata mu jaddada wila'armu ga Imam Husain (AS), lokaci ne da za mu amsa kiran nan na Imam Husain (AS), mu ce "LABBAYKA YA HUSAIN!"

Lokaci ne da za mu nuna cewa in da a ce mun rayu ne a zamanin Imam Husain (AS) za mu kasance tare da Imam Husain (AS), za mu dauki matsayi irin na su Abul Fadlil Abbas, da su Habib Ibin Mudhahir, Hani Ibin Urwa, Muslim Ibin Aqeel, Zuhair Ibin Qaim da sauran su, (Allah Ya kara masu yarda da karɓuwa).

Lokaci ne da za mu nuna wa Yazidu (LA) da Ibin Marjana da Shimir (LA) cewa ba su isa su hana mu addininmu ba. Da mai za su ba mu tsoro? Da mutuwa!? Ai to babu abun da aka yi a Karbala shekaru dubu da kusan dari huɗu da suka wuce da su La'anannen Buhari (Yazidu), da Dabban Kaduna (Ibin Marjana) da Burutai (Shimir) ba su yi ba a Zariya. Bil hasili ma, ta'addanci da yawa da suka yi a Zariya, ko a Karbala ba a yi irin su ba.

Alhamdulillah! 'Yan'uwa sun kyauta, sun kuma burge lokacin Ashura. Sun fito da yawa. Abun mamaki shi ne an ma fi fitowa a garuruwan da azzalumai suka shekar da jinin shuhada shekarar da ta wuce. Kamar Funtua, Kano, Sakkwato da Kaduna. Kun ga albarkacin jinanen shuhada masu tsarki ko?

To muna fatan za mu kara burgewa da dakewa a lokacin Tattakin Arba'een na Imam Husaini (AS). Mu amsa kiran Imam Husain (AS), mu nuna wa azzalumai ba su isa ba.

Alhamdulillah! Muna da labarin cewa Sayyid (H) ya yaba wa 'yan'uwa domin ƙoƙarinsu lokacin Ashura, kuma yana nan yana mana addu'ar Allah Ya kare mu lokacin Tattakin Arba'een.

Duk wani wanda zai zo ya ce maka Sayyid (H) ya ce kowa ya yi a garinsu, to ƙarya yake maka. Don mun fara ji ana watsa jita-jitar cewa, wai kowa zai yi Tattakin Arba'een ne a garinsu, wai ko da minti 40, ko ƙasa da haka mutum ya yi, ya wadatar. Wai Sayyid (H) ne ya ce a yi haka!

Masu irin waɗannan maganganun, suna wa azzalumai aiki ne kawai. Don su azzalumai sun gane cewa, bayin Allah sun ci alwashin lallai sai sun amsa kiran Imam Husain (AS) ko da za a kawo masu hari ne. Su kuwa azzaluman ƙasar nan sun san matuƙar mun dake, to babu ƙarfin da zai hana mu. Su kuma, suna

son su nuna wa iyyen gidansu; Amurkawa, da wawayen masu sarautar Wahabiyancin Saudiyyah cewa, suna aikin hana Harkar Musulunci kamar yadda suka umurce su, suka kuma biya su maƙudan kuɗi.

Mu sani cewa, suna da ma'aikatansu a cikinmu. Irin waɗannan ma'aikatan ne suke watsa waɗannan ƙarairayin.

Mu muna da labarin cewa wani mutum da ya fara maganganun karya gwiwar 'yan'uwa game da Tattakin ma, Malam (H) ya umurce shi da ya yi shiru, kada ya sake cewa komai a kan al'amarin Tattaki.

Koda yake ya koma ƙarƙashin ƙasa ya cigaba da ayyukansa na saddu. Amma kada mu damu da duk wanda zai yi saddu. Kada ya karya mana gwiwa. Hanyar akwai wuya da matsaloli daban-daban. Dakewa za mu yi. Dama gaba ɗayan rayuwarmu jarabawa aka kawo mu yi a duniya domin sa. Kuma azamar da mutum zai yi ta ƙanƙanin lokaci, ya ɗauki matakin da ya dace da yardar Allah, hakan ne zai iya kai shi ga (سعادة العبدية) wato farin cikin har abada, a Aljannah ko kuma idan mutum ya ɗauki matakin da ya kauce wa yardar Allah na ɗan gajeren lokaci.

Wannan ya kai shi azabar da zai dawwamar da shi a Jahannama cikin fushi da la'anar Allah. Kamar misalin wani mutum a Karbala, wanda har ya fita ya gwabza da fajirai a Karbala daga farko-farkon al'amari. Har ya kashe mutane uku daga cikin maƙiya. Sai ya dawo, ya tambayi Imam Husain (AS). Ya ce: "Har yanzu za ka cigaba da yaƙan waɗannan mutane?" Sai Imam ya ce: "Lallai ba gudu, ba ja baya!" Sai mutumin ya ce: "To, ni ka ga tafiya ta." Sai ya tafi ya rabu da Imam (AS), ya fasa taimakon Imam!

Kuma ai ga misalin Hur bin Yazid, wanda Kwamanda ne a sojojin Yazid (LA), amma da ya ga rashin imanin Ibin Marjana (LA) ya koma gefen Imam ya kare shi da ransa da kuma ran ɗansa.

Dama mutum yakan iya yin karatu, ko sauraron wa'azi a kan dauriya da kutsa wa haɗari da wahala a tafarkin Allah, shekara da shekaru, ya kuma yi wasu kalamai da suka nuna cewa lallai ya yarda ya sadaukar da rayuwarsa a tafarkin Allah, sai Allah Ya jarraba shi wata rana don Ya ga me zai yi. To, wannan 'lahdha' (ƙanƙanin lokaci) ne yake da mahimmaci. Shawarar da mutum zai yanke a daidai lokacin ne za ta sa ya sami yardar Allah ta har abada, ko azabar Allah ta har abada.

Mu sani, Allah na tare ko yausha da masu dauriya. Burin ko wannenmu ya kamata ya zama sadaukar da rayuwarsa ce a tafarkin Allah. Akwai nasara babba tare da yin haka duniya da lahira. Zan karkare rubutun nan nawa da tunatar da mu waɗannan Ayoyin na cikin Alkur’ani mai girma:

بسم الله الرحمن الرحيم

يَا أَيُّهَا الَّذِينَ ءَامَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ

“Ya ku waɗanda suka yi ìmāni! Ku nēmi taimako da dauriya game da Sallah. Lallai ne, Allah na tãre da māsū dauriya.” (Al-Baqara, 153).

وَلَا تَقُولُوا لِمَن يُقْتَلُ فِي سَبِيلِ اللَّهِ أَمُوتٌ ۚ بَلْ أَحْيَاءٌ وَلَكِن لَّا تَشْعُرُونَ

“Kada ku ce ga waɗanda ake kashēwa a cikin hanyar Allah: ‘Matattu ne.’ Ā'a, rāyayyu ne, kuma amma bā ku sansancēwa (ba ku sani ba ne).” (Al-Baqara, 154).

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنفُسِ وَالثَّمَرَاتِ ۗ وَبَشِّرِ الصَّابِرِينَ

“Kuma lallai ne, Muna jarrabar ku da wani abu daga tsōro da yunwa da naƙasa daga dūkiya da rāyuka da 'ya'yan itāce. Kuma ka yi bishāra ga māsū dauriya.” (Al-Baqara, 155).

الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ

“Waɗanda suke idan wata masīfa ta sãme su, sai su ce: "Lallai ne mū ga Allah muke, kuma lallai ne mū, zuwa gare Shi, muke kōmāwa.” (Al-Baqara, 156).

أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَٰئِكَ هُمُ الْمُفْتَخُونَ

“Waɗannan akwai albarku a kansu daga Ubangijinsu da wata rahama. Kuma waɗannan sū ne shiryayyu.” (Al-Baqara, 157).

Sannan kuma wasu ayoyi a cikin Aali-Imran:

بسم الله الرحمن الرحيم

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرَزِّقُونَ

“Kada ka yi zaton waɗanda aka kashe a cikin hanyar Allah matattu ne. A'a, rāyayyu ne su, a wurin bangijinsu. Ana ciyar da su.” (Aal-Imran, 169).

فَرِحِينَ بِمَا آتَاهُمُ اللَّهُ مِنْ فَضْلِهِ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ أَلَّا خَوْفٌ عَلَيْهِمْ وَلَا هُمْ يَحْزَنُونَ

“Suna māsu farin ciki sabōda abin da Allah Ya bā su daga falalarSa, kuma suna yin bushāra ga waɗanda ba su risku da su ba, daga bayansu; "Bābu tsōro a kansu kuma ba su zama suna yin baƙin ciki ba.” (Aal-Imran, 170).

يَسْتَبْشِرُونَ بِنِعْمَةٍ مِنَ اللَّهِ وَفَضْلٍ وَأَنَّ اللَّهَ لَا يُضِيعُ أَجْرَ الْمُؤْمِنِينَ

“Suna yin bushāra sabōda wata ni'ima daga Allah da wata falala. Kuma lallai ne, Allah bā Ya tozartar da ijārar mūminai.” (Aal-Imran, 171).

الَّذِينَ اسْتَجَابُوا لِلَّهِ وَالرَّسُولِ مِنْ بَعْدِ مَا أَصَابَهُمُ الْقَرْحُ لِلَّذِينَ أَحْسَنُوا مِنْهُمْ وَاتَّقُوا أَجْرٌ عَظِيمٌ

“Waɗanda suka karɓa kira zuwa ga Allah da ManzonSa, daga bāyan mīki ya sāme su. Akwai wata lāda mai girma ga waɗanda suka kyautata yi daga gare su, kuma suka yi taƙawa.” (Aal-Imran, 172).

الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ

“Waɗanda mutāne suka ce masu: ‘Lallai ne, mutāne sun tāra (rundunōni) sabōda ku, don haka ku ji tsōrnsu.’ Sai (wannan magana) ta ƙara masu īmāni, kuma suka ce: ‘Mai isarmu Allah ne, kuma mādalla da Wakili Shī.’” (Aal-Imran, 173).

فَأَنْقَلَبُوا بِنِعْمَةٍ مِنَ اللَّهِ وَفَضْلٍ لَمْ يَمَسْسَهُمْ سُوءٌ وَاتَّبَعُوا رِضْوَانَ اللَّهِ وَاللَّهُ ذُو فَضْلٍ عَظِيمٍ

“Sannan suka jūya da wata ni'ima daga Allah da wata falala, wata cūta ba ta shāfe su ba, kuma suka bi yardar Allah. Kuma Allah ne Ma'abucin falala Mai girma.” (Aal-Imran, 174).

إِنَّمَا ذَلِكَ الشَّيْطَانُ يُخَوِّفُ أَوْلِيََاءَهُ فَلَا تَخَافُوهُمْ وَخَافُوا اللَّهَ إِن كُنْتُمْ مُؤْمِنِينَ

“Wancan, Shaidan ne kawai yake tsōratar da, ku masōyansa. To, kada ku ji tsōronsu, ku ji tsōro Na idān kun kasance māsū īmāni.” (Aal-Imran, 175).

وَلَا يَحْزُنكَ الَّذِينَ يُسَارِعُونَ فِي الْكُفْرِ إِنَّهُمْ لَن يَضُرُّوا اللَّهَ شَيْئًا يُرِيدُ اللَّهُ أَلَّا يَجْعَلَ لَهُمْ حِزًّا فِي الْأَخِرَةِ وَلَهُمْ عَذَابٌ عَظِيمٌ

“Kuma waɗannan da suke gaggāwa a cikin kāfirci kada su bāta maka rai. Lallai ne su, bā zā su cūci Allah da kōme ba. Allah yanā nufin cēwa, bā zai sanya masu wani rabo ba a cikin Lāhira, kuma suna da wata azāba mai girma.” (Aal-Imran, 176).

إِنَّ الَّذِينَ اسْتَرَوْا الْكُفْرَ بِالْإِيمَانِ لَن يَضُرُّوا اللَّهَ شَيْئًا وَلَهُمْ عَذَابٌ أَلِيمٌ

“Lallai ne, waɗanda suka sayi kāfirci da īmani, ba zā su cūci Allah da kōmai ba. Koma sunā da azāba mai raɗaɗi.” (Aal-Imran, 177).

Daga ƙarshe zan tunatar da mu waɗannan Ayoyin Alƙur'ani mai girma :

وَمَنْ يَبْتَغِ غَيْرَ الْإِسْلَامِ دِينًا فَلَن يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ

“Kuma wanda ya nēmi wanin Musulunci ya zama addini, to, bā zā a karɓa daga gare shi ba. Kuma shi a Lāhira yana daga cikin māsū hasāra.” (Aal-Imran, 85).

كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ الرُّسُولَ حَقٌّ وَجَاءَهُمُ الْبَيِّنَاتُ وَاللَّهُ لَا يَهْدِي الْقَوْمَ الظَّالِمِينَ

“Yāya Allah zai shiryar da mutāne waɗanda suka kāfirta a bāyan īmāninsu, kuma sun yi shaidar cēwa, lallai Manzo gaskiya ne, kuma hujjōji bayyanannu sun je masu? Allah bā Ya shiryar da mutāne azzālumai.” آل عمران (Aal-Imran, 86).

أُولَئِكَ جَزَاءُهُمْ أَنَّ عَلَيْهِمْ لَعْنَةَ اللَّهِ وَالْمَلَائِكَةِ وَالنَّاسِ أَجْمَعِينَ

“Waɗannan, sakamakonsu shi ne, lallai a kansu akwai la'anar Allah da Māla'iku da mutāne gabā ɗaya.” (Aal-Imran, 87).

خَالِدِينَ فِيهَا لَا يُخَفَّفُ عَنْهُمْ الْعَذَابُ وَلَا هُمْ يُنظَرُونَ

“Sunā māsu dawwama a cikinta, bā a saukaƙa azābar gare su, kuma ba su zama ana yi masu jinkiri ba.” (Aal-Imran, 88).

إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ

“Fāce waɗanda suka tūba daga bāyan wannan, kuma suka yi gyāra, to, lallai ne Allah Mai gāfara ne Mai jin ƙai.” آل عمران (Aal-Imran, 89).

إِنَّ الَّذِينَ كَفَرُوا بَعْدَ إِيمَانِهِمْ ثُمَّ أَزْدَادُوا كُفْرًا لَنْ تُقْبَلَ تَوْبَتُهُمْ وَأُولَٰئِكَ هُمُ الضَّالُّونَ

“Lallai ne waɗanda suka ƙāfirta a bāyan īmāninsu, sannan kuma suka ƙāra ƙāfirci bā zā a karbi tūbarsu ba. Kuma waɗannan sūne batattu.” آل عمران (Aal-Imran, 90).

Yana da kyau mu yi nazari a kan, me ya sa Manzonnin Allah (AS) da khusuusan, Manzoni Allah (SAWA), suka sha wahala da azabtarwa daga hannun azzalumai na lokacinsu.

Abun da ya sa nake son mu yi nazarin nan shi ne, domin ƙara fito da kuskuren wasu daga cikinmu da suka fara ƙoƙarin canza manufar wannan Harka. Da musamman waɗanda ba su san inda aka sa a gaba ba tun farko da suka shigo sai aka nuna masu wani abu daban, saɓanin abun da shi ne manufar Harkar nan tun asali.

Idan mutum ya karanta bayanai da na yi a baya a cikin rubutun nan nawa; "FIKRAH SALEEMAH", zai ga na yi bayanin cewa, manufar wannan Harkar da Malam (H) ya kira mu zuwa gare ta, shi ne manufar da ya sa Allah Ta'ala Ya aiko dukkanin Manzoni (AS):

وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ فَمِنْهُمْ مَنْ هَدَى اللَّهُ وَمِنْهُمْ مَنْ حَقَّتْ عَلَيْهِ الضَّلَالَةُ فَسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُكْذِبِينَ

“Kuma lallai ne, haƙiƙa, Mun aika a cikin ƙōwace al'umma da wani Manzo (ya ce): ‘Ku bauta wa Allah, kuma ku nīsanci Dāgūtu.’ To, daga gare su akwai wanda Allah Ya shirya, kuma daga cikinsu akwai wanda ɓata ta wajaba a kansa. Sai ku yi tafiya a cikin ƙasa, sa’annan ku dūba yadda āƙibar māsu ƙaryatāwa ta kasance.” (An-Nahl, 36).

Saninmu ne cewa, babu wani Annabin da ya zo wa mutane da shiriya, su mutanen suka yi masa marhaban da zuwa. Ko wannen su, sun gamu da bijirewa da ƙaryatawa ne daga mutane. Ba kawai, ƙaryatawa da bijirewa ba, har da azabtarwa da kisa!

Kuna tsammanin da a ce sun kira mutane da yin ibadoji kamar su Sallah da Azumi da Zikiri, tare da biyayya ga masu mulki, za su gamu da irin waɗannan wahalhalun?

Sannan shi ma Manzon Allah (SAWA) ya gamu da shigen irin waɗannan wahalolin. Bil hasili ma, babu Manzon da ya gamu da bala'i kamar Manzon Allah (SAWA) duk da cewa shi ne mafificin halitta.

Yana daga cikin da ya sa bala'o'in da Manzon Allah (SAWA) ya fuskata ya fi na kowa shi ne, ɗaukakar matsayinsa. Kamar yadda muka sani, Muhammad (SAWA) shi ne Annabi da Manzon ƙarshe har zuwa hurin ƙaho.

Sannan Allah Ya sanar da shi duk abun da zai faru tun daga zuwan sa duniya har duniya ta kawo ƙarshe.

Sannan dukkanin bala'o'in da zai same shi da Iyalan Gidansa tun daga kan Sayyidah Zahra (AS) da Limamai 12; Khalifofinsa, da ma wasu bayin Allah daga zuriyyarsa, an sanar da shi. Bil hasili ma, an sha ganin Manzon Allah (SAWA) yana kuka riris idan ya tuna da bala'o'in da za su sauka a kan Iyalan Gidansa da zuriyyarsa bayan ya bar duniyar nan.

Da a ce Manzon Allah (SAWA) ya kira mutanen Makkah zuwa ga bautar Allah ne ba tare da umurtarsu da su kangare wa duk wani azzalumi ko ɗagutu ba, da kuwa ya cigaba da rayuwa lami lafiya da mushrikan Makkah.

Dama sun taya shi kofa goshi wajen girmama Allah. Sannan su koma su cigaba da rayuwarsu kamar yadda suka saba.

JAWABIN KAMMALAWA

Alhamdulillah Rabbil Alameen.

Na gode wa Allah da ya ba ni ikon yin wannan rubutun. Na gode wa Malam (H) wanda ta wajensa ne Allah Ya shirya da ni wannan tafarkin. Kuma Malam (H)

ne, ya tarbiyyantar da ni. Allah Ya saka wa Malam da mafificin alheri duniya da lahira.

Sannan ina miƙa godiya ga Malam Abba Salisu da ya tsaya, tsayin daka wajen ganin wajen wannan rubutun ya iso gare ku kamar yadda kuke karanta shi. Allah Ya saka masa da alheri.

Godiya ga Malam Yakubu Zurmi da Malam Aliyu Saleh waɗanda suka taimaka da gyare-gyare da shawarwari.

Ina gode wa duk waɗanda suka taimaka wajen ganin wannan aikin ya kammala cikin nasara. Allah ya saka wa kowa da alkhari.

اللهم صل على محمد وآل محمد وعجل فرجهم